

فَلْيَعْبُدُوا بِالْوَالِدِيْنَ الْوَالِدِيْنَ  
عَقْلًا وَالْوَالِدِيْنَ عَمَلًا

# انجمن اہل بیت

مجلس اہل بیت

شیخ الحدیث حضرت علامہ

عبدالمصطفیٰ اعظمی رحمۃ اللہ علیہ






8A

فَاعْتَبِرُوا يَا أُولِيَ الْأَلْبَابِ

عقل والو! عبرت حاصل کرو



موت کے مناظر

# آئینہ عبرت

مصنف

علامہ عبدالمصطفیٰ اعظمی رحمۃ اللہ علیہ

ناشر

اکبر بک سیلرز

زبیدہ سٹریٹ 40 اردو بازار لاہور

(جملہ حقوق کمپوزنگ محفوظ)

نام کتاب	.....	آئینہ عبرت
مصنف	.....	علامہ مولانا عبدالمصطفیٰ اعظمی رحمۃ اللہ علیہ
تعداد	.....	ایک ہزار
کمپوزنگ	.....	عبدالسلام / قمر الزمان رائل پارک لاہور
تاریخ اشاعت	.....	نومبر ۲۰۰۳ء
ناشر	.....	محمد اکبر قادری عطاری
قیمت	.....	25 روپے

ملنے کا پتہ

**اکبر بک سیلرز**

زبیدہ سنٹر 40 اردو بازار لاہور

## حسن ترتیب

صفحہ نمبر	مضامین	نمبر شمار
7	بوقت وفات کس نے کیا کہا؟	1 -
42	جنازہ یا قبر کو دیکھ کر کس نے کیا کہا؟	2 -
50	اولاد کی موت پر کس نے کیا کہا؟	3 -
54	اموات کے لئے کس نے کیا خواب دیکھا؟	4 -
67	غلبہء خوفِ الہی میں کس نے کیا کہا؟	5 -
76	قبر آدمیوں سے کیا کہتی ہے؟	6 -
78	قبر میں عذاب کس کس طرح ہوگا؟	7 -
82	اموات کو سلام و ثواب کس طرح پہنچتا ہے؟	8 -
88	حساب خداوندی کا کیا منظر ہوگا؟	9 -
91	جہنم و جنت میں داخلہ کیوں کر ہوگا؟	10 -



بِسْمِ اللّٰهِ الرَّحْمٰنِ الرَّحِیْمِ  
نَحْمَدُهُ وَنُصَلِّیْ عَلٰی رَسُوْلِهِ الْکَرِیْمِ

## سبب تالیف

شعبان ۱۴۰۵ھ کو دارالعلوم تنویر الاسلام امرڈوبھا ضلع بستی کے سالانہ اجلاس میں دستار بندی و ختم بخاری شریف کے لیے جب میں حاضر ہوا تو عین اُس وقت جبکہ دارالعلوم کی مسجد ”تنویر المساجد“ کے سنگ بنیاد کی تقریب ہو رہی تھی بالکل ناگہاں حضرت غازی عمت مولانا سید محمد ہاشمی صاحب کچھوچھوی مدظلہ العالی مجھ سے پوچھ بیٹھے کہ آپ کی تصانیف کی تعداد کتنی ہو چکی؟ میں نے عرض کیا کہ چوبیسویں ۲۴ ویں تالیف ”سامانِ آخرت“ مکمل کر چکا ہوں۔ یہ سن کر حضرت موصوف الصدر نے مسکراتے ہوئے فرمایا کہ ایک کتاب خواہ چھوٹی ہی سہی اور بھی جلد لکھ دیجئے تاکہ پچیس ہو جائیں چوبیس کا عدد ٹھیک نہیں معلوم ہوتا۔ ان دنوں میری پشت میں کاربنکل پھوڑا نکلا ہوا تھا جس کی تکلیف رمضان شریف میں بھی رہی۔ لیکن مولانا العزیز کی فرمائش کا مجھے برابر خیال لگا رہا۔ چنانچہ سوال میں جب براؤں شریف حاضر ہو گیا تو اس کتاب کی تدوین شروع کر دی جو بجمہ تعالیٰ تقریباً تین ماہ میں مکمل ہو گئی۔

اس کتاب میں مندرجہ ذیل دس عنوانوں پر چند معتبر کتابوں کے حوالوں کو میں نے درج کر دیا ہے جو بہت ہی اثر انگیز و عبرت خیز ہیں۔

(۱) بوقت وفات کس نے کیا کہا؟ (۲) جنازہ یا قبر کو دیکھ کر کس نے کیا کہا؟

(۳) اولاد کی موت پر کس نے کیا کہا؟ (۴) اموات کے لیے کس نے کیا خواب دیکھا؟

(۵) غلبہ خوف الہی میں کس نے کیا کہا؟ (۶) قبر آدمیوں سے کیا کہتی ہے؟

(۷) قبر میں عذاب کس کس طرح ہوگا؟ (۸) اموات کو سلام و ثواب کس طرح پہنچتا ہے؟

(۹) حساب خداوندی کا کیا منظر ہوگا؟ (۱۰) جہنم و جنت میں داخلہ کیوں کر ہوگا؟

یہ کتاب گو بہت مختصر ہے لیکن بجزہ تعالیٰ امید قوی ہے کہ ان شاء اللہ تعالیٰ بہت ہی دل گداز، نہایت ہی نصیحت آموز اور بے حد عبرت انگیز ہوگی۔ اس لیے اس مجموعے کو بحونہ تعالیٰ آئینہ عبرت کے نام سے ناظرین کرام کی خدمت میں نذر کرتا ہوں اور دعا گو ہوں کہ خداوند قدوس اپنے حبیب کریم علیہ الصلوٰۃ والسلام کے طفیل میں اس کتاب کو دونوں جہان کی کرامتوں سے شرف اندوز فرمائے اور مجھ گنہگار اور میرے والدین و اعزہ و احباب نیز مریدین و متعلقین کے لیے اساتذہ کرام، مشائخ عظام کی برکتوں سے ذخیرہ آخرت و وسیلہ مغفرت بنائے۔

آمین برحمتہ و ہوا از حم الرحمین

وما ذالك على الله بعزیز۔ وهو حسبی و نعم الوکیل

وصلی اللہ تعالیٰ علیٰ خیر خلقہ محمد و آلہ واصحابہ اجمعین

الی یوم الدین والحمد للہ رب العالمین

عبدالمصطفیٰ الاعظمی عفی عنہ

ساکن گھوسی، ضلع اعظم گڑھ

براؤن شریف

یکم محرم ۱۴۰۶ھ



بِسْمِ اللّٰهِ الرَّحْمٰنِ الرَّحِیْمِ  
نَحْمَدُهُ وَنُصَلِّیْ عَلٰی رَسُوْلِهِ الْکَرِیْمِ

(۱)

## بوقت وفات کس نے کیا کہا؟

موت کے وقت انسان کے آخری کلمات کو بڑا وقار و اعتبار ہوا کرتا ہے۔ کیونکہ دنیا سے جاتے ہوئے آدمی کا آخری کلام اس کے خیالات و اعتقادات بلکہ عمل و کردار کا بڑی حد تک آئینہ دار ہوا کرتا ہے اور سامعین کے لیے بھی اسی کلام میں بڑی بڑی عبرتوں کا نشان اور طرح طرح کی نصیحتوں کا سامان ہوا کرتا ہے۔ اس لیے ہم یہاں چند ناموروں کے آخری کلام کا تذکرہ کرتے ہیں کہ وہ کیا بول کر دنیا سے گئے اور پھر اس کے بعد کبھی ان کی بولی نہیں سنی گئی۔ تاکہ ناظرین اس سے عبرت و نصیحت حاصل کریں۔

### ۱۔ حضور اکرم صلی اللہ تعالیٰ علیہ وسلم

حضرت انس رضی اللہ تعالیٰ عنہ کا بیان ہے کہ حضور اقدس صلی اللہ علیہ وسلم کی بیماری وفات میں آپ پر بار بار غشی کا دورہ پڑتا تھا۔ یہ دیکھ کر حضرت فاطمہ رضی اللہ تعالیٰ عنہا کی زبان سے شدت غم میں یہ لفظ نکل گیا کہ **وَ اَتَكْرَبُ اَبَاہُ ہائے رے میرے والد کی بے چینی تو حضور صلی اللہ علیہ وسلم نے فرمایا کہ اے بیٹی! آج کے بعد تمہارا باپ پھر کبھی بے چین نہیں ہوگا۔** (بخاری ج ۲ ص ۶۳۱ باب مرض النبی صلی اللہ تعالیٰ وسلم)۔

حضرت بی بی عائشہ رضی اللہ تعالیٰ عنہا فرماتی ہیں کہ میں حضور اقدس صلی اللہ علیہ وسلم کو

اپنے سینے سے ٹیک لگائے بیٹھی تھی اور آپ کا سر مبارک میرے سینے اور حلق کے درمیان تھا اور بار بار آپ یہ پڑھتے رہے کہ مَعَ الدِّينِ اَنْعَمَ اللهُ عَلَيْهِمْ لَعْنَى ان لوگوں کے ساتھ جن پر خدا کا انعام ہے اور کبھی یہ فرماتے کہ اَللّٰهُمَّ فِى الرَّفِيقِ الْاَعْلٰى خَدَاوْنَدًا! بڑے رفیق میں اور لَا اِلٰهَ اِلَّا اللهُ پڑھتے اور فرماتے تھے کہ بے شک موت کے لیے سختیاں ہیں

(بخاری ج ۲ ص ۶۴۰)

## مسواک سے محبت

وفات اقدس سے تھوڑی دیر پہلے حضرت عائشہ رضی اللہ تعالیٰ عنہا کے بھائی حضرت عبدالرحمان بن ابوبکر رضی اللہ تعالیٰ عنہما تازہ مسواک ہاتھ میں لیے حاضر ہوئے۔ حضور صلی اللہ تعالیٰ علیہ وسلم نے ان کی طرف نظر جما کر دیکھا۔ حضرت عائشہ رضی اللہ تعالیٰ عنہا نے سمجھا کہ مسواک کی خواہش ہے۔ انہوں نے فوراً ہی مسواک لے کر دانتوں سے نرم کی اور دست اقدس میں دے دی اور آپ نے مسواک فرمائی۔ سہ پہر کا وقت تھا کہ سینہ اقدس میں سانس کی گھر گراہٹ محسوس ہونے لگی۔ اتنے میں آپ صلی اللہ تعالیٰ علیہ وسلم کے مقدس ہونٹ ہلے تو لوگوں نے یہ الفاظ سننے الصَّلٰوةُ وَمَا مَلَكَتْ اِيْمَانُكُمْ نماز اور لوٹدی غلام کا خیال رکھو۔ (مشکوٰۃ ص ۳۹۱)

پاس میں پانی کا ایک طشت تھا۔ اس میں بار بار ہاتھ ڈالتے اور چہرہ انور پر ملتے اور کلمہ پڑھتے اور چادر مبارک کو کبھی منہ پر ڈالتے کبھی ہٹا لیتے۔ حضرت عائشہ رضی اللہ تعالیٰ عنہا آپ کے سر اقدس کو اپنے سینے سے لگائے بیٹھی ہوئی تھیں کہ اتنے میں آپ نے اپنا مقدس ہاتھ اٹھا کر تین مرتبہ فرمایا کہ:

بَلِ الرَّفِيقِ الْاَعْلٰى (اب کوئی نہیں) بلکہ وہ بڑا رفیق چاہئے۔

یہی الفاظ زبان اقدس پر تھے کہ ناگہاں مقدس ہاتھ نیچے تشریف لے آئے اور جسم مقدس حالت سکون میں آ گیا۔ اور آپ کی روح اقدس عالم اقدس میں پہنچ گئی اور آخری لفظ جو زبان اقدس سے ادا ہوا وہ یہی تھا اَللّٰهُمَّ الرَّفِيقِ الْاَعْلٰى (بخاری جلد ۲)

ص ۶۳۱) اَللّٰهُمَّ صَلِّ عَلٰى سَيِّدِنَا مُحَمَّدٍ وَعَلٰى اٰلِ سَيِّدِنَا مُحَمَّدٍ وَبَارِكْ وَسَلِّمْ

## ۲۔ حضرت ابو بکر صدیق رضی اللہ تعالیٰ عنہ

حضرت بی بی عائشہ رضی اللہ تعالیٰ عنہا کا بیان ہے کہ امیر المومنین حضرت ابو بکر صدیق رضی اللہ تعالیٰ عنہ اپنے مرض وفات کے آخری دن بے ہوش ہو گئے تو میں نے روتے ہوئے کہا کہ ہائے میرے باپ پر عجیب سخت مرض کا حملہ ہو گیا۔ میرے یہ الفاظ سن کر آپ ہوش میں آ گئے اور مجھ سے فرمایا کہ اے بیٹی! رسول اللہ صلی اللہ تعالیٰ علیہ وسلم نے کس دن وفات پائی تھی؟ میں نے کہا کہ دو شنبہ کے دن پوچھا آج کون سا دن ہے؟ میں نے کہا کہ دو شنبہ ہے تو فرمایا کہ میری موت آج ہی دن رات کے درمیان ہوگی۔ پھر فرمایا کہ بیٹی! میرے بدن پر بیماری کی حالت میں جو کپڑا رہا ہے۔ اس میں زعفران کے کچھ داغ دھبے ہیں۔ اس کو دھو لینا اور دوسرے دو کپڑے اور ملا کر انہیں تین کپڑوں کو میرا کفن بنانا تو میں نے کہا یہ تو پرانا کپڑا ہے؟ تو آپ نے فرمایا کہ نیا کپڑا تو زندوں کا حق ہے۔ کفن تو مردہ کے گلنے، سڑنے اور پیپ کے لیے ہے! آپ نے وصیت فرمائی کہ میری بیوی اسماء بنت عمیس مجھ کو غسل دیں اور میرے فرزند عبدالرحمن غسل دینے میں میری بیوی کی مدد کریں۔ مجھے یہ منظور نہیں ہے کہ ان دو کے سوا کوئی تیسرا میرے ننگے بدن کو دیکھے۔ (ازلہ الخفاء ج ۲ ص ۴۲)

## بوقت وصال قرآن تھازباں پر

پھر آپ نے حضرت عمر رضی اللہ تعالیٰ عنہ کو اپنا جانشین اور خلیفہ مقرر فرمایا۔ لوگوں نے کہا کہ اے امیر المومنین! آپ نے اتنے سخت مزاج آدمی کو خلیفہ بنا دیا۔ آپ خدا کو کیا جواب دیں گے؟ تو آپ نے فرمایا کہ میں خداوند تعالیٰ سے یہی کہ دوں گا کہ میں نے تیرے بندوں پر ایک بہترین شخص کو خلیفہ بنا دیا۔ پھر آپ نے حضرت عمر رضی اللہ تعالیٰ عنہ کو اپنے سامنے بلا کر کچھ وصیتیں اور نصیحتیں فرمائیں۔ پھر اس کے بعد فوراً ہی آپ کی وفات ہو گئی۔ بوقت وفات آپ اس آیت کو تلاوت فرما رہے تھے۔

وَجَاءَتْ سَكْرَةُ الْمَوْتِ بِالْحَقِّ اور آئی موت کی سختی حق کے ساتھ یہ

ذَلِكَ مَا كُنْتَ مِنْهُ تَحِيدُ ۝ ہے جس سے تو بھاگتا تھا

(پارہ ۲۶-سورہ ق آیت ۱۹) (کنز الایمان)

آپ کی وفات ۲۲ جمادی الاخریٰ ۱۳ھ منگل کی رات میں بمقام مدینہ منورہ ہوئی۔ حضرت عمر رضی اللہ تعالیٰ عنہ نے آپ کی نماز جنازہ پڑھائی اور روضہ منورہ میں حضور اقدس صلی اللہ تعالیٰ علیہ وسلم کے پہلے مبارک میں آپ مدفون ہوئے۔ بوقت وفات آپ کی عمر شریف تریسٹھ سال تھی۔ (تاریخ الخلفاء ص ۶۰)

جب لوگ آپ کا مقدس جنازہ لے کر حجرہ منورہ کے پاس پہنچے لوگوں نے عرض کیا کہ السَّلَامُ عَلَيْكَ يَا رَسُولَ اللَّهِ هَذَا أَبُو بَكْرٍ یہ عرض کرتے ہی حجرہ مقدسہ کا بنو دروازہ ایک دم خود بخود کھل گیا اور تمام حاضرین نے قبر انور سے یہ غیبی آواز سنی کہ اَدْخِلُوا الْحَبِيبَ اِلَى الْحَبِيبِ یعنی حبیب کو حبیب کے دربار میں داخل کر دو۔ (تفسیر کبیر ج ۵ ص ۴۷۸)

### ۳- حضرت عمر فاروق رضی اللہ تعالیٰ عنہ

امیر المومنین حضرت عمر رضی اللہ تعالیٰ عنہ نماز فجر پڑھانے کے لیے مصلے پر کھڑے ہوئے اور تکبیر تحریمہ کہی کہ بالکل اچانک فیروز ابولولو مجوسی جو آپ سے بغض رکھتا تھا صف سے نکل کر آپ کے شکم میں خنجر مارا اور بھاگتے ہوئے تیرہ دوسرے نمازیوں کو بھی خنجر مار دیا جن میں سے نو آدمی شہید ہو گئے۔ ایک نمازی نے ابولولو مجوسی کو پکڑ لیا تو اس نے اپنے کو بھی خنجر مار کر خودکشی کر لی۔ پھر حضرت عبدالرحمن بن عوف رضی اللہ تعالیٰ عنہ نے مصلیٰ پر جا کر مختصر طور پر نماز پڑھائی۔ زخمی ہونے پر حضرت عمر رضی اللہ تعالیٰ عنہ نے دریافت فرمایا کہ میرا قاتل کون ہے؟ تو لوگوں نے بتایا کہ ابولولو مجوسی تو آپ کی زبان مبارک سے یہ الفاظ نکلے کہ

رَجُلٍ مُسْلِمٍ  
الْحَمْدُ لِلَّهِ الَّذِي لَمْ يَجْعَلْ مِنِّي بَيْدًا  
خدا کے لیے حمد ہے کہ اس نے میری موت

کسی مرد مسلمان کے ہاتھ سے نہیں بنائی

پھر لوگ آپ کو اٹھا کر مکان پر لائے اور آپ کو کھجور کا شربت پلایا گیا تو وہ شکم سے باہر نکل پڑا۔ پھر دودھ پلایا گیا تو وہ بھی شکم کے راستہ باہر نکل آیا۔ پھر طبیب نے کہہ دیا کہ امیر المومنین! اب آپ وصیت کر دیں کیونکہ اب آپ کے بچنے کی کوئی امید نہیں ہے۔ مکان

آدمیوں سے بھرا ہوا تھا اور لوگ آپ کی مدح و ثنا کر رہے تھے۔ آپ نے سن کر فرمایا کہ میری تو یہی تمنا ہے کہ میرا دور خلافت برابر برابر ہو جائے۔ نہ اس کا مجھے کوئی ثواب ملے نہ کوئی مواخذہ ہو پھر آپ نے اپنے فرزند حضرت عبداللہ بن عمر رضی اللہ عنہما کو پاس بٹھا کر اپنے قرضوں کی ادائیگی کے بارے میں ہدایتیں فرمائیں اور ان کو حضرت بی بی عائشہ رضی اللہ تعالیٰ عنہا کے پاس روضہ منورہ میں دفن ہونے کی اجازت لینے کے لیے بھیجا۔ جب حضرت عبداللہ حضرت بی بی عائشہ رضی اللہ تعالیٰ عنہا کے پاس پہنچے تو وہ رو رہی تھیں۔ انہوں نے فرمایا کہ روضہ منورہ کے اندر ایک قبر کی جگہ ہے جس کو میں نے اپنے لیے رکھا تھا مگر آج میں حضرت عمر رضی اللہ تعالیٰ عنہ کو اپنی ذات پر ترجیح دیتی ہوں۔ جب حضرت عبداللہ نے واپس ہو کر اجازت کی خوشخبری سنائی تو امیر المومنین نے خوش ہو کر فرمایا کہ:

اَلْحَمْدُ لِلّٰهِ مَا كَانَ شَيْءًا اَہَمَّ  
خدا کے لیے حمد ہے کہ اس سے بڑھ کر کوئی  
دوسری چیز میرے لیے اہم نہ تھی  
مِنْ ذٰلِكَ۔

پھر آپ نے فرمایا کہ میرے انتقال کے بعد میرا جنازہ لے کر تم لوگ پھر حضرت بی بی عائشہ رضی اللہ تعالیٰ عنہا سے دوبارہ اجازت طلب کرنا۔ اگر وہ اجازت دیں تو مجھے روضہ منورہ میں دفن کرنا اور نہ تم لوگ مجھے مسلمانوں کے قبرستان میں مدفون کر دینا۔

### چھ بہترین انسان

اس کے بعد لوگوں نے اصرار کیا کہ اے امیر المومنین! آپ کسی کو خلیفہ مقرر کر دیجئے تو آپ نے فرمایا کہ میں اس کام کے لیے اُن چھ آدمیوں سے بہتر کسی کو نہیں سمجھتا جن سے حضور اقدس صلی اللہ علیہ وسلم راضی ہو کر دنیا سے تشریف لے گئے۔ اور وہ چھ آدمی یہ ہیں۔

(۱) حضرت علی رضی اللہ تعالیٰ عنہ (۲) حضرت عثمان رضی اللہ تعالیٰ عنہ (۳) حضرت زبیر رضی اللہ تعالیٰ عنہ (۴) حضرت طلحہ رضی اللہ تعالیٰ عنہ (۵) حضرت سعد بن ابی وقاص رضی اللہ تعالیٰ عنہ (۶) حضرت عبدالرحمن بن عوف رضی اللہ تعالیٰ عنہ ان میں سے اس کو جس پر مسلمانوں کا اتفاق ہو جائے خلیفہ بنا لیا جائے۔ خلیفہ بنائے جانے کے وقت میرا بیٹا عبداللہ

بھی حاضر رہے گا۔ مگر خلافت کے معاملہ اس کا کوئی حصہ اور عمل دخل نہ ہوگا۔ پھر آپ نے اپنے بعد ہونے والے خلیفہ کے لیے یہ وصیت فرمائی کہ وہ مہاجرین اولین کے اعزاز و اکرام کا خاص طور پر خیال و لحاظ رکھے اور انصار کے ساتھ نیک سلوک اور اچھا برتاؤ کرتا رہے اور شہریوں کے ساتھ بھلائی اور دیہاتیوں کے ساتھ نیک برتاؤ کرے اور ذمیوں کا خاص طریقے سے خیال رکھے اور ان سب لوگوں کے بارے کچھ تعریفی کلمات بھی فرمائے۔ پھر فوراً ہی آپ کا وصال ہو گیا۔ حضرت صہیب رضی اللہ تعالیٰ عنہ نے آپ کی نماز جنازہ پڑھائی اور آپ حضرت ابوبکر صدیق رضی اللہ تعالیٰ عنہ کے پہلو میں مدفون ہوئے۔ بوقت وفات آپ کی عمر تریسٹھ سال تھی۔ آپ نے ۲۶ ذوالحجہ ۲۳ھ چار شنبہ کو زخمی ہو کر تین دن بعد مدعی برس چھ ماہ چار دن خلیفہ رہ کر ۲۹ ذوالحجہ کو وفات پائی اور یکم محرم کو مدفون ہوئے۔ (رضی اللہ تعالیٰ عنہ) (احیاء العلوم ج ۳ ص ۲۰۶ و ازالۃ الخفاء ج ۲ ص ۲۲۰ و بخاری ج ۱ ص ۵۲۳)

## ۴۔ حضرت عثمان رضی اللہ تعالیٰ عنہ

جب مصر کے باغیوں نے مکان کے پیچھے سے مکان کے اندر داخل ہو کر رات کو تلاوت کرتے ہوئے آپ کو شہید کر دیا تو حضرت ضبہ رضی اللہ تعالیٰ عنہ کا بیان ہے کہ میں نے یہ دیکھا کہ خون کی دھار آپ کی مقدس داڑھی پر بہ رہی ہے اور آپ یہ پڑھ رہے ہیں کہ:

لَا إِلَهَ إِلَّا أَنْتَ سُبْحَانَكَ إِنِّي  
كُنْتُ مِنَ الظَّالِمِينَ. اللَّهُمَّ إِنِّي  
أَسْأَلُكَ عَلَيْهِمْ وَأَسْأَلُكَ عَلَى  
جَمِيعِ أُمُورِي وَأَسْأَلُكَ الصَّبْرَ  
عَلَى مَا ابْتَلَيْتَنِي۔

اے اللہ! کوئی معبود نہیں مگر تو ہی تو پاک ہے بے  
شک میں گنہگاروں میں سے ہوں اے اللہ! میں  
ان لوگوں کے مقابلہ میں تیرے انتقام کا طلبگار  
ہوں اور اپنے تمام معاملات میں تیری مدد کا  
خواستگار ہوں اور جس بلا میں تو نے مجھے مبتلا فرما دیا

ہے اس پر صبر کا میں تجھی سے سوال کرتا ہوں

اس کے بعد آپ کی مقدس روح عالم بالا کو پرواز کر گئی اور آپ مسلمانوں کی قبرستان جنة البقیع میں مدفون ہوئے۔ بوقت شہادت آپ کی عمر شریف اسی یا بیاسی برس کی تھی۔ ۱۸

ذوالحجہ ۳۵ھ جمعہ کے دن آپ کی شہادت ہوئی۔

(اکمال فی اسماء الرجال ص ۶۰۲ و احیاء العلوم ج ۳ ص ۴۰۷)

## ۵۔ حضرت علی المرتضیٰ رضی اللہ تعالیٰ عنہ

جب عبدالرحمن بن ملجم خارجی نے آپ کے سر مبارک پر تلوار ماری اور آپ کی مقدس پیشانی اور چہرہ انور پر شدید زخم لگا تو آپ کی زبان مبارک سے یہ الفاظ ادا ہوئے کہ

فُزْتُ بِرَبِّ الْكَعْبَةِ  
کعبہ کے رب کی قسم میں تو کامیاب ہو گیا

حضرت محمد بن علی رضی اللہ تعالیٰ عنہما کا بیان ہے کہ آپ نے اپنے صاحبزادوں کو جمع کر کے کچھ وصیتیں فرمائیں۔ پھر اس کے بعد لَا إِلَهَ إِلَّا اللَّهُ مُحَمَّدٌ رَّسُولُ اللَّهِ کے سوا کوئی دوسرا لفظ آپ کی زبان مبارک سے نہیں نکلا اور کلمہ پڑھتے ہوئے آپ کی روح اقدس عالم اقدس کو روانہ ہو گئی۔ (إِنَّا لِلَّهِ وَإِنَّا إِلَيْهِ رَاجِعُونَ)

بوقت شہادت آپ کی عمر شریف تریسٹھ سال کی تھی۔ آپ کے صاحبزادگان نے آپ کو غسل دیا اور بڑے صاحبزادے حضرت امام حسن رضی اللہ تعالیٰ عنہ نے آپ کی نماز جنازہ پڑھائی۔ ۱۷ رمضان ۴۰ھ جمعہ کی رات میں آپ زخمی ہوئے اور دو دن زندہ رہ کر جام شہادت سے سیراب ہو گئے اور بعض کتابوں میں لکھا ہے کہ ۱۹ رمضان شب یک شنبہ میں آپ کی وفات ہوئی واللہ تعالیٰ اعلم

(اکمال فی اسماء الرجال ص ۶۰۳ و احیاء العلوم ج ۳ ص ۴۰۷ و تاریخ الخلفاء وغیرہ)

## ۶۔ حضرت امام حسن رضی اللہ عنہ

حضرت امام حسن رضی اللہ تعالیٰ عنہ سے بوقت جانکنی بہت، بے صبری و بے قراری ظاہر ہوئی تو حضرت امام حسین رضی اللہ تعالیٰ عنہ نے کہا کہ بھائی جان! آپ اس قدر گھبرا کیوں رہے ہیں؟

آپ رسول اللہ صلی اللہ تعالیٰ علیہ وسلم و حضرت علی و حضرت فاطمہ و حضرت خدیجہ و

حضرت حمزہ و حضرت جعفر رضی اللہ تعالیٰ عنہم سے بہت جلد ملاقات کرنے والے ہیں تو آپ نے فرمایا کہ

”اے میرے بھائی! میں اس وقت اللہ تعالیٰ کے ایک ایسے امر میں داخل ہو رہا ہوں کہ میں کبھی اس میں داخل نہیں ہوا تھا اور میں اس وقت اللہ تعالیٰ کی ایسی مخلوق کو دیکھ رہا ہوں کہ ان کے مثل کو کبھی میں نے دیکھا نہیں تھا۔“

یہ الفاظ زبان مبارک سے نکلے اور ۵ ربیع الاول ۴۹ھ کو آپ نے وفات پائی۔

(تاریخ الخلفاء للسیوطی ص ۱۳۱)

## ۷۔ حضرت امام حسین رضی اللہ تعالیٰ عنہ

کربلا میں اپنی شہادت سے تھوڑی دیر پہلے اپنے اصحاب کے مجمع میں ایک خطبہ پڑھا جس میں حمد و صلوة کے بعد آپ نے یہ ارشاد فرمایا کہ:

قَدْ نَزَلَ مِنَ الْأَمْرِ مَا تَرَوْنَ وَإِنَّ  
الدُّنْيَا قَدْ تَغَيَّرَتْ وَتَنَكَّرَتْ وَأَذْبَارُ  
مَعْرُونِهَا وَأَنْشَمَرَتْ حَتَّى لَمْ يَبْقَ  
مِنْهَا إِلَّا كَصَبَابَةِ الْإِنَاءِ حَسْبِي مِنْ  
عَيْشِي كَمَا مَرَعَى الْوَيْبِلِ الْأَتْرُونَ  
الْحَقُّ لَا يُعْمَلُ بِهِ وَالْبَاطِلُ لَا يَتَنَاهَى  
عَنْهُ لِيَرْغَبَ الْمُؤْمِنُ فِي لِقَاءِ اللَّهِ  
تَعَالَى وَإِنِّي لَا أَرَى الْمَوْتَ  
إِلَّا سَعَادَةً وَالْحَيَاةَ مَعَ الظَّالِمِينَ  
إِلَّا جُرْمًا۔

یقیناً مجھ پر وہ معاملہ اتر پڑا ہے جس کو تم لوگ  
دیکھ رہے ہو بلاشبہ دنیا بدل گئی اور اجنبی ہو گئی۔  
دنیا کی شرعی باتوں نے پیٹھ پھیر لی اور دنیا  
کپڑے سمیٹ کر بھاگ نکلی۔ اور دنیا نہیں  
باقی رہ گئی مگر اتنی ہی جیسے کہ برتن میں تھوڑا سا  
بچا ہوا پانی۔ بس میری زندگی کا ساز و سامان  
مضر چراگاہ جیسا رہ گیا ہے کہ کیا تم لوگ دیکھ  
نہیں رہے ہو کہ حق پر عمل نہیں ہو رہا اور باطل  
سے باز نہیں آرہے لہذا اب ہر مومن کو خدا سے  
ملاقات کی رغبت ہونی چاہئے اور میں تو موت  
کو بہت بڑی سعادت اور ظالموں کے ساتھ  
زندگی گزارنے کو بہت بڑا جرم سمجھتا ہوں



اس خطبہ کے بعد فوراً ہی آپ کی شہادت ہو گئی اور آپ نے کلمۃ الحق کا اعلان کرتے ہوئے ۱۰ محرم ۶۱ء کو کربلا میں جام شہادت نوش فرمایا۔ (احیاء العلوم ج ۳ ص ۴۰۸)

### ۸- حضرت امیر معاویہ رضی اللہ تعالیٰ عنہ

رجب ۶۰ھ میں حضرت امیر معاویہ رضی اللہ تعالیٰ عنہ لقمہ کی بیماری میں وفات کے قریب ہو گئے تو آپ نے لوگوں سے فرمایا کہ مجھے بٹھاؤ تو لوگوں نے مسند کے سہارے آپ کو بٹھایا اور آپ دیر تک سُبْحَانَ اللَّهِ - سُبْحَانَ اللَّهِ پڑھتے رہے اور زار زار روتے رہے۔ پھر یہ دعا مانگی:

اے میرے رب! گناہگار اور سخت دل بوڑھے  
پر رحم فرما۔ گناہوں کو معاف فرما دے اور  
لغزشوں کو بخش دے۔ اپنے حلم کے ساتھ  
اس شخص سے برتاؤ فرما جس نے تیرے سوا  
کسی سے کوئی امید نہیں رکھی نہ تیرے سوا کسی  
دوسرے پر کوئی بھروسہ کیا۔

يَا رَبِّ ارْحَمِ الشَّيْخَ الْعَاصِي  
وَذَا الْقَلْبِ الْقَاسِي . اَللّٰهُمَّ اَقِلِ  
الْعَثْرَةَ وَاغْفِرِ الزَّلَّةَ وَعُدَّ بِحِلْمِكَ  
عَلَى مَنْ لَمْ يَرْجُ غَيْرَكَ وَلَمْ يَثِقِ  
بِآخِذِ سِوَاكَ

پھر فرمایا کہ مجھے غسل دینے کے بعد شاہی خزانہ سے وہ رمال نکالنا جس میں حضور علیہ الصلوٰۃ والسلام کا مبارک ملبوس اور آپ کے مقدس بالوں اور ناخنوں کا تراشہ محفوظ ہے۔ ان مقدس بالوں اور ناخنوں کو میری آنکھوں، میرے منہ، ناک اور کانوں میں رکھ دینا اور حضور علیہ الصلوٰۃ والسلام کا مبارک لباس میرے بدن پر کفن کے نیچے رکھ دینا اور پھر مجھ کو قبر میں لٹا کر مجھے ارحم الراحمین کے سپرد کر دینا۔

محمد بن عقبہ کا بیان ہے کہ حضرت امیر معاویہ رضی اللہ تعالیٰ عنہ کا وقت وفات آپہنچا تو بڑی حسرت کے ساتھ یہ فرمایا کہ:

اے کاش میں قریش کا ایک مرد ہوتا جو  
مقام ”ذی طوی“ میں رہ جاتا اور سلطنت

يَا لَيْتَنِي كُنْتُ رَجُلًا مِّنْ قُرَيْشٍ  
بِذِي طَوًى وَاَتَيْتَنِي لَمْ اَلِ مِنْ

هَذَا الْأَمْرِ شَيْئًا

کے معاملہ میں کسی چیز کا میں والی نہ بنا ہوتا۔

اس کے بعد آپ کی روح عالم بالا کو پرواز کر گئی۔ وفات کے وقت آپ کا فرزند ”یزید“ دمشق میں موجود نہیں تھا اس لیے ضحاک بن قیس نے آپ کے کفن و دفن کا انتظام کیا اور اسی نے آپ کی نماز جنازہ پڑھائی۔

(اکمال ص ۶۱۷ و احیاء العلوم ج ۲ ص ۴۰۸ و اسد الغابہ ج ۲ ص ۳۸۵ تا ۳۸۷)

## ۹۔ حضرت معاذ رضی اللہ تعالیٰ عنہ

حضرت معاذ صحابی رضی اللہ تعالیٰ عنہ جب مرض الموت میں سخت علیل ہوئے تو یہ دعا بار بار مانگنے لگے کہ

اے اللہ! تو خوب جانتا ہے کہ میں دنیا اور لمبی عمر سے اس لیے محبت نہیں کرتا تھا کہ بہت زیادہ نہریں بنواؤں اور بہت سے باغ لگاؤں بلکہ میں تو اس لیے لمبی عمر کا طلبگار تھا کہ میں (روزہ رکھ) کر سخت پیاس کی مشقت برداشت کروں اور مصیبت جھیلتا رہوں اور ذکر کے حلقوں میں علماء کی مجلسوں کے اندر مجموعوں میں بیٹھا کروں۔

پھر جب ان پر جانکنی کا عالم طاری ہوا اور نزع کے عالم میں ان پر شدید کرب و بے چینی نمودار ہوئی تو ان کی زبان مبارک سے یہ الفاظ نکلے کہ:

رَبِّ مَا أَخْنَقْنِي خَنْقَكَ فَوَعِزَّتِكَ  
اے میرے رب! تیری طرح تو کسی نے بھی  
میرا گلا نہیں گھونٹا تھا لیکن میں تیری عزت  
کی قسم کھا کر کہتا ہوں کہ تجھے خوب معلوم

ہے کہ میرا دل تجھ سے محبت رکھتا ہے۔

زبان مبارک سے یہ الفاظ ادا ہوئے اور آپ کی مقدس روح عالم بالا میں پہنچ گئی۔

(احیاء العلوم ج ۲ ص ۴۰۹)

## ۱۰۔ حضرت بلال رضی اللہ تعالیٰ عنہ

جب حضرت بلال رضی اللہ تعالیٰ عنہ پر مرض وفات میں جانکنی کا عالم طاری ہوا تو ان

کی بیوی نے بے قرار ہو کر یہ کہا کہ ”واحر باہ“ ہائے رے میری مصیبت! تو حضرت بلال رضی اللہ تعالیٰ عنہ نے آنکھیں کھول دیں اور تڑپ کر فرمایا کہ ”واطر باہ“ واہ رے میری خوشی! آخری کلمات جو آپ کی زبان مبارک سے نکلے یہ تھے اور پھر فوراً ہی آپ کا وصال ہو گیا۔

غَدًا نَلْقَى الْأَجِبَةَ  
مُحَمَّدًا وَصَحْبَهُ  
کل ہم تمام دوستوں یعنی حضرت محمد صلی اللہ  
تعالیٰ علیہ وسلم اور آپ کے تمام صحابہ سے  
ملاقات کریں گے  
(احیاء العلوم ج ۴ ص ۴۰۹)

## ۱۱۔ حضرت سلمان فارسی رضی اللہ تعالیٰ عنہ

حضرت سلمان فارسی رضی اللہ تعالیٰ عنہ جو ایک مشہور بزرگ مرتبہ صحابی ہیں اپنی وفات کے وقت رونے لگے تو لوگوں نے اس رونے کا سبب پوچھا کہ کیا چیز آپ کو رلا رہی ہے تو فرمایا کہ:

ہم کو رسول اللہ صلی اللہ تعالیٰ علیہ وسلم نے یہ وصیت فرمائی تھی کہ دنیا میں زندگی بسر کرنے کے لیے تم لوگ بس اتنا ہی سامان اپنے پاس رکھنا جتنا کہ ایک سوار مسافر اپنے ساتھ تو شہ رکھتا ہے مگر ہم نے آپ کی وصیت پر عمل نہیں کیا اور اس سے زیادہ سامان رکھ لیا اسی پر افسوس کر کے رورہا ہوں۔

یہ فرمایا اور زار زار روتے ہوئے ان کی وفات ہو گئی۔ وفات کے بعد لوگوں نے ان کے کل سامان کا جائزہ لیا تو ان کے کل ترکہ کی قیمت دس یا پندرہ درہم ہوئی۔

(احیاء العلوم ج ۴ ص ۴۰۹)

## ۱۲۔ حضرت سعد بن معاذ رضی اللہ تعالیٰ عنہ

آپ بڑے جانثار انصاری صحابی ہیں۔ آپ جنگ خندق میں زخمی ہو گئے تھے اور حضور اکرم صلی اللہ تعالیٰ علیہ وسلم نے ان کے لیے مسجد نبوی میں ایک خیمہ گاڑا اور ان کا علاج شروع کیا۔ خود اپنے دست مبارک سے دو مرتبہ ان کے زخم کو داغا۔ یہاں تک کہ ان کا زخم

بھرنے لگا لیکن انہوں نے شوق شہادت میں خداوند تعالیٰ سے یہ دعا مانگی کہ۔  
یا اللہ! تو جانتا ہے کہ مجھے کسی قوم سے جنگ کرنے کی اتنی تمنا نہیں ہے جتنی کفار قریش  
سے لڑنے کی تمنا ہے جنہوں نے تیرے رسول کو جھٹلایا اور ان کو وطن سے نکالا۔ اے اللہ! میرا  
تو یہی خیال ہے کہ اب تو نے ہمارے اور کفار قریش کے درمیان جنگ کا خاتمہ کر دیا ہے لیکن  
اگر ابھی کفار قریش سے کوئی جنگ باقی رہ گئی ہو جب تو مجھے زندہ رکھتا کہ میں تیری راہ میں  
ان کافروں سے جنگ کروں اور اگر اب ان لوگوں سے کوئی جنگ باقی نہ رہ گئی ہو تو تو میرے  
اس زخم کو پھاڑ دے اور اسی زخم میں تو مجھے شہادت کی موت عطا فرما دے۔

خدا کی شان کہ آپ کی دعا ختم ہوتے ہی بالکل اچانک آپ کا زخم پھٹ گیا اور خون  
بہنے لگا۔ (بخاری ج ۲ ص ۵۹۱ باب مرجع النبی من الاحزاب)

عین وفات کے وقت ان کے سر ہانے حضور انور علیہ الصلوٰۃ والسلام تشریف فرما تھے  
جانکنی کے عالم میں انہوں نے آخری بار جمال نبوت کا دیدار کیا اور نہایت جوش محبت اور  
جذبہ عقیدت سے والہانہ انداز میں یہ کہا کہ:

السَّلَامُ عَلَيْكَ يَا رَسُولَ اللَّهِ۔ اے اللہ کے رسول میں گواہی دیتا ہوں کہ آپ اللہ  
کے رسول ہیں اور آپ نے تبلیغ رسالت کا حق پورا پورا ادا فرمایا۔ (مدارج النبوة ج ۲ ص ۱۸۱)  
اس کے بعد فوراً ہی آپ کی وفات ہو گئی۔ آپ کا سال وفات ۵ھ ہے۔ بوقت وفات  
آپ کی عمر شریف ۳۷ برس کی تھی۔ (اکمال ص ۵۹۶ و اسد الغابہ ج ۲ ص ۲۹۸)

### ۱۳۔ حضرت مسور بن مخرمہ رضی اللہ تعالیٰ عنہ

یہ صحابی ہیں۔ ان پر خوف الہی کا اتنا غلبہ تھا کہ یہ قرآن مجید سننے کی تاب نہیں لاتے  
تھے۔ کسی آیت کو سنتے تو ان کی چیخ نکل جاتی تھی اور کئی کئی دنوں تک بے ہوش ہو جایا کرتے  
تھے۔ ایک مرتبہ قبیلہ نضیم کا ایک قاری آیا اور ان کے سامنے یہ آیت پڑھی کہ نَحْنُ  
الْمُتَّقِينَ إِلَى الرَّحْمَنِ وَفِدَاءً۔ وَنَسُوقُ الْمُجْرِمِينَ إِلَى جَهَنَّمَ وَرِدًّا۔ یعنی اس دن  
کو یاد کرو جبکہ ہم متقیوں کو مہمان بنا کر رحمن کے دربار میں جمع کریں گے اور مجرموں کو ہانک

کر جہنم میں پیاسا لے جائیں گے۔ تو اس آیت کو سن کر آپ نے کہا کہ اس آیت کو پھر پڑھ چنانچہ قاری نے دوبارہ اس آیت کو پڑھا تو آپ نے ایک زوردار چیخ ماری اور فوراً ہی آپ کی روح اقدس عالم بالا کو پرواز کر گئی۔ (احیاء العلوم ج ۴ ص ۱۶۰)

### ۱۴۔ حضرت عمرو بن العاص رضی اللہ تعالیٰ عنہ

آپ بہت ہی مشہور ہوش مند اور نہایت ہی عقل مند صحابی ہیں۔ انہوں نے مصر کو فاروق اعظم کے دور خلافت میں فتح کیا اور برسوں وہاں کے گورنر رہے ان کی دانائی اور بہادری کے واقعات سے تاریخ کے صفحات بھرے ہوئے ہیں۔ انہوں نے اپنی وفات کے وقت بے قرار ہو کر اپنے بیٹوں کے صندوقوں کی طرف حقارت کے ساتھ دیکھا جو اشرافیوں سے بھرے ہوئے تھے۔ اور فرمایا کہ۔

”کون ہے جو ان صندوقوں کو لے گا، کاش ان صندوقوں میں اشرافیوں کی جگہ

جانوروں کی مینگنیاں بھرتی ہوتیں۔“

اتنا کہہ کر فوراً آپ کی روح پرواز کر گئی۔ آخری سانس تک آپ کے ہوش و حواس قائم

رہے اور آپ گفتگو کرتے رہے۔ (احیاء العلوم جلد ۴ ص ۴۰۹)

### ۱۵۔ حضرت عبیدہ رضی اللہ تعالیٰ عنہ

۲ھ جنگ بدر میں حضرت عبیدہ رضی اللہ تعالیٰ عنہ نے عتبہ کے بھائی شیبہ کافر سے دست بدست جنگ کی۔ شیبہ نے حضرت عبیدہ کو اس طرح زخمی کر دیا کہ وہ زخموں کی تاب نہ لا کر زمین پر بیٹھ گئے۔ یہ منظر دیکھ کر حضرت علی رضی اللہ تعالیٰ عنہ جھپٹے اور آگے بڑھ کر شیبہ کافر کو قتل کر دیا اور حضرت عبیدہ رضی اللہ تعالیٰ عنہ کو اپنے کاندھے پر اٹھا کر بارگاہ رسالت میں لائے۔ ان کی پنڈلی چور چور ہو گئی تھی اور تلی کا گودا بہہ رہا تھا۔ اس حالت میں انہوں نے عرض کیا کہ یا رسول اللہ صلی اللہ تعالیٰ علیہ وسلم کیا میں شہادت سے محروم رہا۔ آپ نے ارشاد فرمایا نہیں۔ ہرگز نہیں بلکہ تم شہادت سے سرفراز ہو گئے۔ حضرت عبیدہ رضی اللہ تعالیٰ عنہ نے کہا کہ یا رسول اللہ صلی اللہ تعالیٰ علیہ وسلم! اگر آج میرے اور آپ کے چچا ابوطالب

زندہ ہوتے تو وہ مان لیتے کہ ان کے اس شعر کا مصداق میں کیوں ہوں۔  
 وَنَسَلِمُهُ حَتَّىٰ نُصَرِّعَ حَوْلَهُ وَنَذْهَلُ عَنْ ابْنَاءِ نَا وَالْحَلَالِئِلِ  
 یعنی ہم محمد (صلی اللہ تعالیٰ علیہ وسلم) کو اس وقت دشمنوں کے حوالے کریں گے جب ہم لڑ  
 لڑ کر ان کے گرد پچھاڑ دیئے جائیں گے اور ہم اپنے بیٹوں اور بیویوں کو بھول جائیں گے۔  
 آپ نے یہ کہا اور فوراً ہی آپ کا وصال ہو گیا۔

(ابوداؤد ج ۲ ص ۳۶۱ و زرقاتی علی المواہب ج ۱ ص ۴۱۸)

### ۱۶- حضرت سعد بن الربیع رضی اللہ تعالیٰ عنہ

حضرت زید بن ثابت رضی اللہ تعالیٰ عنہ کا بیان ہے کہ جنگ احد کے میدان میں حضور  
 اکرم صلی اللہ تعالیٰ علیہ وسلم کے حکم سے میں حضرت سعد بن الربیع رضی اللہ تعالیٰ عنہ کی لاش کی  
 تلاش میں نکلا تو میں نے ان کو مسکرات کے عالم میں پایا تو انہوں نے مجھ سے کہا کہ:  
 ”تم رسول اللہ صلی اللہ تعالیٰ علیہ وسلم سے میرا سلام کہہ دینا اور اپنی قوم (انصار) سے  
 بعد سلام میرا یہ پیغام سنا دینا کہ جب تک تم میں سے ایک آدمی بھی زندہ رہے۔ اگر رسول  
 اللہ صلی اللہ تعالیٰ علیہ وسلم تک کفار پہنچ گئے تو خدا کے دربار میں تمہارا کوئی عذر بھی قابل قبول  
 نہ ہوگا۔“

آپ نے یہ کہا اور ان کی روح پرواز کر گئی۔ حضرت زید بن ثابت نے بارگاہ رسالت  
 میں آ کر ان کا سلام عرض کیا اور انصار کو ان کا پیغام سنا دیا۔ (زرقاتی ج ۲ ص ۴۸)

### ۱۷- حضرت ابو عامر اشعری رضی اللہ تعالیٰ عنہ

حضرت ابو عامر اشعری رضی اللہ تعالیٰ عنہ کو حضور صلی اللہ علیہ وسلم نے تھوڑی سی فوج کا  
 افسر بنا کر ”اوطاس“ کی طرف روانہ فرما دیا وہاں درید بن الصمہ کا فرکئی ہزار کی فوج لے کر  
 ان کے مقابلہ کے لیے میدان میں نکل پڑا اور درید بن الصمہ کے بیٹے نے حضرت ابو عامر  
 اشعری رضی اللہ تعالیٰ عنہ کو ایک تیر مارا جو ان کے گھٹنے پر لگا اور یہ زخمی ہو کر زمین پر بیٹھ گئے۔  
 حضرت ابو موسیٰ اشعری رضی اللہ تعالیٰ عنہ دوڑ کر آئے اور کہا کہ چچا جان! مجھے جلد بتائیے کہ

آپ کو کس نے تیر مارا ہے! تو حضرت ابو عامر رضی اللہ تعالیٰ عنہ نے اشارے سے بتایا کہ وہ شخص میرا قاتل ہے تو حضرت ابو موسیٰ اشعری رضی اللہ تعالیٰ عنہ اپنے چچا کے قاتل پر جوش میں بھرے ہوئے دوڑ پڑے تو وہ بھاگنے لگا مگر حضرت ابو موسیٰ اشعری رضی اللہ تعالیٰ عنہ اس کو برابر دوڑاتے رہے۔ یہاں تک کہ اس کو قتل کر دیا۔ پھر اپنے چچا حضرت ابو عامر اشعری رضی اللہ تعالیٰ عنہ کے پاس آ کر یہ خوشخبری سنائی کہ چچا جان! خدا نے آپ کے قاتل کو میرے ہاتھ سے ہلاک کر دیا ہے۔ پھر حضرت ابو موسیٰ رضی اللہ تعالیٰ عنہ نے اپنے چچا حضرت ابو عامر اشعری رضی اللہ تعالیٰ عنہ کے زانو سے وہ تیر کھینچ کر نکالا تو وہ چونکہ زہر میں بھجا ہوا تھا اس لیے زخم سے بجائے خون کے پانی بہنے لگا اور وہ نڈھال ہونے لگے پھر انہوں نے اپنے بھتیجے حضرت ابو موسیٰ اشعری رضی اللہ تعالیٰ عنہ کو اپنی جگہ اپنی فوج کا افسر بنایا اور یہ وصیت فرمائی کہ:

تم رسول اللہ صلی اللہ علیہ وسلم کی خدمت میں حاضر ہو کر میرا سلام عرض کرنا اور میرے لیے دعا کی درخواست کرنا۔

یہ وصیت کی اور اس کے بعد ہی فوراً ان کی وفات ہو گئی۔ حضرت ابو موسیٰ اشعری رضی اللہ تعالیٰ عنہ کا بیان ہے کہ جب جنگ سے فارغ ہو کر میں بارگاہ رسالت میں حاضر ہوا اور اپنے مرحوم چچا کا سلام اور پیغام عرض کیا تو حضور صلی اللہ علیہ وسلم نے وضو فرمایا۔ پھر اپنے دونوں ہاتھوں کو اتنا اونچا اٹھایا کہ میں نے آپ کی دونوں بغلوں کی سفیدی دیکھ لی اور آپ نے اس طرح دعا مانگی کہ:

یا اللہ! تو ابو عامر کو قیامت کے دن بہت سے انسانوں سے زیادہ بلند مرتبہ بنا دے۔  
حضرت ابو موسیٰ رضی اللہ تعالیٰ عنہ کا بیان ہے کہ میں نے حضور صلی اللہ علیہ وسلم کا یہ کرم دیکھ کر عرض کیا کہ یا رسول اللہ! میرے لیے بھی دعا فرما دیجئے تو حضور صلی اللہ تعالیٰ علیہ وسلم نے یہ دعا فرمائی کہ:

یا اللہ! تو عبداللہ بن قیس (ابو موسیٰ اشعری) کے گناہوں کو بخش دے اور

اس کو قیامت کے دن عزت والی جگہ میں داخل فرما۔

(بخاری ج ۲ ص ۲۱۹ غزوہ اوٹاس)

## ۱۸- حضرت ذوالبجاءین رضی اللہ تعالیٰ عنہ

غزوہ تبوک ۹ھ میں حضرت ذوالبجاءین رضی اللہ تعالیٰ عنہ کے سوا نہ کسی صحابی کی شہادت ہوئی نہ وفات ہوئی۔ حضرت ذوالبجاءین ایک غریب مہاجر تھے اور اصحاب صفہ میں سے تھے۔ یہ غزوہ تبوک میں شامل ہوئے اور ان کو بخار آگیا۔ بوقت وفات ان کے پاس حضور اکرم صلی اللہ تعالیٰ علیہ وسلم تشریف لائے تو انہوں نے بڑی حسرت سے یہ کہا کہ:-

یا سول اللہ! میرا مقصد شہادت ہی ہے اور حضور نے میرے لیے دعا فرمادی ہے کہ اے اللہ! میں نے اس کے خون کو کفار پر حرام کر دیا ہے تو کیا میں شہادت سے محروم رہوں گا؟ تو حضور صلی اللہ علیہ وسلم نے فرمایا کہ جب تم جہاد کے لیے نکلے ہو تو اگر بخار میں بھی مرو گے جب بھی تم شہید ہی ہو گے۔

اس کے بعد ہی بخار میں حضرت ذوالبجاءین رضی اللہ تعالیٰ عنہ کا وصال ہو گیا تو حضور اکرم صلی اللہ تعالیٰ علیہ وسلم نے اپنے دست مبارک سے ان کی نعش کو لحد میں سلایا اور خود ہی قبر کو کچی اینٹوں سے بند فرمایا اور پھر یہ دعا مانگی کہ ”اے اللہ میں ذوالبجاءین سے راضی ہوں تو بھی اس سے راضی ہو جا“۔ (مدارج النبوة ج ۲ ص ۳۵۰ ص ۳۵۱)

نوٹ: حضرت ذوالبجاءین کا مفصل حال ہماری کتاب سیرۃ المصطفیٰ میں پڑھ لیجئے۔

## ۱۹- حضرت اسود راعی رضی اللہ تعالیٰ عنہ

یہ ایک حبشی تھے جو خیبر کے کسی یہودی کی بکریاں چرایا کرتے تھے۔ جب حضور اقدس صلی اللہ تعالیٰ علیہ وسلم خیبر میں فوج لے کر داخل ہوئے تو یہ بارگاہ اقدس میں حاضر ہوئے اور کہا کہ آپ کس دین کی دعوت دیتے ہیں؟ تو حضور علیہ الصلوٰۃ والسلام نے ان کے سامنے اسلام کی دعوت پیش فرمائی۔ تو انہوں نے عرض کیا کہ اگر میں مسلمان ہو جاؤں تو مجھے خداوند تعالیٰ کی طرف سے کیا اجر و ثواب ملے گا؟ آپ نے ارشاد فرمایا کہ تم کو جنت اور اس کی نعمتیں



ملیں گی۔ انہوں نے فوراً ہی کلمہ پڑھ کر اسلام قبول کر لیا۔ اس کے بعد یہ خوش نصیب ہتھیار پہن کر مجاہدین اسلام کی صف میں کھڑا ہو گیا اور انتہائی جوش و خروش کے ساتھ جہاد کرتے ہوئے شہید ہو گیا۔ جب حضور صلی اللہ تعالیٰ علیہ وسلم کو ان کی شہادت کی خبر ملی تو فرمایا کہ اس شخص نے بہت ہی کم عمل کیا اور بہت زیادہ اجر دیا گیا۔

پھر حضور صلی اللہ تعالیٰ علیہ وسلم نے ان کی نعش کو خیمہ میں لانے کا حکم دیا اور ان کی نعش کے سرہانے کھڑے ہو کر آپ نے یہ بشارت سنائی کہ:-

اللہ تعالیٰ نے اس کے کالے چہرے کو حسین بنا دیا اور اس کے بدن کو خوشبودار بنا دیا اور دو حوریں اس کو جنت میں ملیں۔ اس شخص نے ایمان اور جہاد کے سوا کوئی دوسرا عمل خیر نہیں کیا نہ ایک وقت کی نماز پڑھی، نہ ایک روزہ رکھا نہ حج و زکوٰۃ کا موقعہ پایا مگر ایمان و جہاد کے سبب سے اللہ تعالیٰ نے اس کو اتنا بلند مرتبہ عطا فرمایا۔ (مدارج النبوة جلد ۲ ص ۲۳۰)

## ۲۰۔ حضرت سعید بن جبیر تابعی رضی اللہ تعالیٰ عنہ

آپ بہت ہی جلیل القدر تابعی ہیں بلکہ بعض محدثین نے آپ کو خیر التابعین (تمام تابعین میں بہترین) لکھا ہے۔ آپ بصرہ کے ظالم گورنر حجاج بن یوسف ثقفی کو اس کی خلاف شرع باتوں پر روک ٹوک کرتے رہتے تھے اس لیے اس ظالم نے آپ کو قتل کر دیا۔ آپ کی شہادت کا واقعہ بڑا ہی عجیب و غریب ہے۔ حجاج نے پوچھا کہ سعید بن جبیر! بولو میں کس طریقے سے تمہیں قتل کروں آپ نے فرمایا کہ جس طرح تو مجھے قتل کرے گا قیامت کے دن اسی طریقے سے تمہیں قتل کروں گا۔ حجاج نے کہا کہ تم مجھ سے معافی مانگ لو میں تجھ کو چھوڑ دوں گا آپ نے فرمایا کہ میں خدا کے سوا کسی دوسرے سے معافی نہیں مانگ سکتا۔ حجاج نے جھلا کر کہا اے جلاد ان کو قتل کر دو۔ آپ یہ سن کر ہنسنے لگے حجاج نے تعجب سے پوچھا کہ آپ اس وقت کس بات پر ہنس پڑے؟ آپ نے فرمایا کہ خدا کے روبرو تمہاری جرات پر مجھے تعجب ہوا اور ہنسی آگئی! آپ جلاد کے سامنے قبلہ رو ہو کر کھڑے ہو گئے اور اِنِّیْ وَجْہْتُ

وَجِهِيَ لِلذِّبْنِ فَطَرَ السَّمَوَاتِ وَالْأَرْضِ حَنِيفًا وَمَا أَنَا مِنَ الْمُشْرِكِينَ . پڑھنے لگے حجاج نے کہا کہ اے جلاد! ان کا منہ قبلہ سے پھیر دے۔ تو آپ نے پڑھا اَيْنَمَا تُوَلُّوا فَتَمَّ وَجْهُ اللَّهِ . حجاج نے کہا کہ اے جلاد! ان کو منہ کے بل زمین پر لٹا کر قتل کر ڈال۔ جب جلاد نے آپ کو منہ کے بل بحالت سجدہ لٹایا تو آپ نے یہ آیت تلاوت فرمائی۔

مِنْهَا خَلَقْنَاكُمْ وَفِيهَا نُعِيدُكُمْ وَمِنْهَا نُخْرِجُكُمْ تَارَةً أُخْرَى . جب جلاد نے حجر اٹھایا تو آپ نے بلند آواز سے لَا إِلَهَ إِلَّا اللَّهُ وَحْدَهُ لَا شَرِيكَ لَهُ وَأَشْهَدُ أَنَّ مُحَمَّدًا عَبْدُهُ وَرَسُولُهُ . پڑھا اور یہ دعا مانگی کہ:-

”یا اللہ! میرے قتل کے بعد حجاج کو کسی مسلمان پر قابو نہ دے۔“

آپ کی یہ دعا مقبول ہو گئی کہ آپ کی شہادت کے بعد صرف پندرہ رات حجاج زندہ رہا اور کسی مسلمان کو قتل نہ کر سکا۔ اس کے پیٹ میں کینسر ہو گیا تھا۔ طیب بد بودار گوشت کی بوٹی کو دھاگے میں باندھ کر اس کی خلق میں ڈالتا تھا اور وہ اس کو گھونٹ جاتا تھا۔ پھر اس کو نکالتا تھا تو وہ بوٹی خون میں لپیٹی ہوئی نکلتی تھی اور ان پندرہ راتوں میں حجاج کبھی سو نہیں سکا کیونکہ آنکھ لگتے ہی وہ خواب دیکھتا کہ حضرت سعید بن جبیر اس کی ٹانگ پکڑ کر گھسیٹ رہے ہیں۔ بس آنکھ کھل جاتی۔

یہ بھی منقول ہے کہ قتل کے بعد حضرت سعید بن جبیر رضی اللہ تعالیٰ عنہ کے بدن سے اس قدر خون نکلا کہ حجاج اور حاضرین حیران رہ گئے۔ جب طیب سے پوچھا گیا تو اس نے بتایا کہ قتل ہونے والوں کا خون خوف سے سوکھ جاتا ہے مگر حضرت سعید بن جبیر رضی اللہ تعالیٰ عنہ چونکہ بالکل بے خوف تھے اس لیے ان کا خون بالکل خشک نہیں ہوا اور اس قدر زیادہ خون نکلا کہ سارا دربار خون سے بھر گیا۔ (اکمال فی اسماء الرجال ص ۵۹۸ و طبقات شعرانی و تہذیب المعتمدی)

۲۱۔ حضرت عمر بن عبدالعزیز علیہ الرحمۃ

آپ نہایت ہی اہل علم و عمل بزرگ تابعی اور بنو امیہ کے خلفاء کی فہرست میں ”خلیفہ“

عادل“ کے لقب سے مشہور ہیں۔ آپ روزانہ یہ دعا مانگا کرتے تھے کہ اے اللہ! میری موت کو مجھ پر آسان کر دے چنانچہ ان کی بیوی فاطمہ بنت عبد الملک کا بیان ہے کہ ان کی وفات کے وقت میں ان کے خیمہ سے نکل کر مکان میں بیٹھ گئی تو میں نے ان کو یہ آیت پڑھتے ہوئے سنا کہ:

تِلْكَ الدَّارُ الْآخِرَةُ نَجْعَلُهَا لِلَّذِينَ لَا يُرِيدُونَ عُلُوًّا فِي الْأَرْضِ وَلَا فَسَادًا .  
وَالْعَاقِبَةُ لِلْمُتَّقِينَ .

یہ آخرت کا گھر ہم ان کے لیے کرتے ہیں جو زمین میں تکبر اور فساد نہیں چاہتے اور آخرت کی بھلائی پر ہیزگاروں کے لیے ہے۔

(پ۔ ۲۰ عنکبوت۔ آیت۔ ۳۸)

اس کے بعد وہ بالکل ہی پرسکون ہو گئے۔ نہ کچھ بولے، نہ کوئی حرکت کی تو میں نے لوٹھی سے کہا کہ دیکھ تو خلیفہ کا کیا حال ہے؟ وہ دوڑ کر گئی تو آپ وفات پا چکے تھے اور بعض لوگوں کا بیان ہے کہ عین وفات کے وقت آپ نے فرمایا کہ مجھے بٹھا دو جب لوگوں نے انہیں بٹھایا تو بیٹھ کر انہوں نے یہ کہا کہ:-

یا اللہ! تو نے مجھے کچھ باتوں کا حکم فرمایا تو میں نے کوتاہی کی اور تو نے مجھے کچھ باتوں سے منع فرمایا تو میں نے نافرمانی کی تین مرتبہ یہی کہا پھر کلمہ طیبہ پڑھا اور نظر جما کر دیکھا، تو لوگوں نے کہا کہ آپ کیا دیکھ رہے ہیں؟ تو آپ نے فرمایا کہ میں کچھ سبز پوش لوگوں کو دیکھ رہا ہوں جو نہ انسان ہیں نہ جن، یہ کہا اور ان کی روح پرواز کر گئی۔ (احیاء العلوم ج ۳ ص ۳۰۸ و ص ۳۰۹)

اور عبید بن حسان کہتے ہیں کہ جب عمر بن عبد العزیز کی وفات کا وقت بالکل ہی قریب آن پہنچا تو انہوں نے ہر شخص کو گھر میں سے نکل جانے کا حکم دیا تو مسلمہ اور ان کی بیوی فاطمہ دروازے پر بیٹھ گئے تو انہوں نے سنا کہ آپ بلند آواز سے کہہ رہے ہیں کہ مرحبا۔ خوش آمدید ہے ان چہروں کے لیے جو نہ آدمی ہیں نہ جن پھر یہ آیت پڑھی۔ تِلْكَ الدَّارُ الْآخِرَةُ نَجْعَلُهَا لِلَّذِينَ لَا يُرِيدُونَ عُلُوًّا فِي الْأَرْضِ وَلَا فَسَادًا . وَالْعَاقِبَةُ لِلْمُتَّقِينَ .

پھر لوگوں نے گھر میں داخل ہو کر دیکھا تو آپ وفات پا چکے تھے۔

(تاریخ الخلفاء ص ۱۶۶)

## ۲۲۔ حضرت امام مالک علیہ الرحمۃ

آپ نے بوقت وفات اپنے شاگرد خاص یحییٰ بن یحییٰ کو مخاطب کر کے فرمایا کہ سنو!  
 الْحَمْدُ لِلَّهِ الَّذِي أَضْحَكَ وَ أَبْكِي وَ أَمَاتَ وَ أَحْيَا .  
 یعنی اس خدا کے لیے حمد ہے جس نے ہمیں کبھی خوشی دے کر ہنسایا اور کبھی غم دے کر  
 رلایا۔ ہم اسی کے حکم سے زندہ رہے اور اسی کے حکم پر جان قربان کرتے ہیں۔  
 یاد رکھو کہ میں کسی مسلمان کو شریعت کا ایک مسئلہ بتا کر اس کے اعمال کی اصلاح مگر دینا  
 یا کسی عالم سے ایک مسئلہ پوچھ کر اپنے اعمال کی اصلاح کر لینا ایک سوچ اور ایک سو جہاد  
 سے بہتر سمجھتا ہوں۔

اس کے بعد آپ کی آواز بالکل دھیمی پڑ گئی اور پھر آپ کا وصال ہو گیا۔ آپ کا سال  
 پیدائش ۹۳ھ اور وفات کا سال ۱۷۹ھ ہے اور قبر شریف جنت البقیع مدینہ منورہ میں ہے۔  
 (اکمال و طبقات شعرانی۔ دبستان الحدیث)

## ۲۳۔ حضرت امام یوسف علیہ الرحمۃ

آپ حضرت امام ابو حنیفہ علیہ الرحمۃ کے جلیل القدر شاگرد اور خلیفہ ہارون الرشید  
 عباسی کی حکومت کے قاضی القضاة (چیف جسٹس) رہے، آپ کے فضائل و مناقب بہت  
 زیادہ ہیں۔ عین وفات کے وقت آپ کی زبان مبارک سے یہ الفاظ سنے گئے کہ:-  
 کاش میں اپنی اسی غریبی کی حالت میں مرتا جو شروع میں میری حالت تھی اور میں  
 قاضی القضاة (چیف جسٹس) کا عہدہ قبول نہ کرتا۔ الہی تو خوب جانتا ہے کہ میں  
 نے کبھی جان بوجھ کر کوئی حرام کام نہیں کیا اور نہ کبھی کوئی درہم حرام کھایا۔  
 عین وفات کے وقت یہ کہہ کر آپ کی وفات ہو گئی۔ اس کے بعد آپ کی آواز نہ سنی  
 گئی۔ وفات سے پہلے آپ نے یہ وصیت فرمائی کہ میرے مال میں سے چار لاکھ درہم مکہ

مکرمہ اور مدینہ منورہ اور کوفہ بغداد کے محتاجوں کو دے دیا جائے۔

(شذرات الذهب لابن عمادہ سیرۃ النعمان وغیرہ)

## ۲۴۔ حضرت ابراہیم نخعی علیہ الرحمۃ

یہ حضرت امام ابوحنیفہ علیہ الرحمۃ کے دادا استاذ اور کوفہ کے استاذ الفقہاء ہیں۔ عبادت، ریاضت اور خوفِ الہی میں بھی ان کا مقام بہت بلند ہے۔ یہ اپنی وفات کے وقت رونے لگے تو کسی نے رونے کا سبب پوچھا تو آپ نے فرمایا کہ:-

میں اللہ تعالیٰ کے قاصد کا انتظار کر رہا ہوں کہ وہ مجھے جنت کی خوشخبری سناتا ہے یا جہنم کی وعید سناتا ہے۔

یہ کلمات زبان مبارک سے نکلے اور آپ کا وصال ہو گیا۔ (احیاء العلوم ج ۴ ص ۴۰۹)

## ۲۵۔ حضرت عبداللہ بن مبارک علیہ الرحمۃ

آپ بہت ہی عظیم الشان محدث اور حضرت امام ابوحنیفہ رحمۃ اللہ علیہ کے بہت ہی محبوب اور محبت شاگرد رشید ہیں۔ عبادت و ریاضت اور زہد و تقویٰ میں آپ کا مرتبہ بہت اعلیٰ ہے۔ ان کو ان کے والد کی میراث سے بہت کثیر دولت ملی تھی اور ہمیشہ بہت ناز و نعمت کی زندگی بسر کی تھی اور بہت ہی نفاست پسند امیر کبیر تھے۔

وقت وفات انہوں نے اپنے غلام ”نصر“ سے کہا کہ تم مجھے بستر سے اٹھا کر زمین پر رکھ دو اور میرے سر پر خاک ڈال دو تو ”نصر“ رو پڑا۔ آپ نے فرمایا کہ تم رو کیوں رہے ہو تو ”نصر“ نے عرض کیا کہ اے میرے مولیٰ! میں نے تمام عمر آپ کو ناز و نعمت میں زندگی بسر کرتے ہوئے دیکھا ہے اور موت کے وقت آپ ایک مسکین پر دیسی کی طرح مرنے کا خیال رکھتے ہیں؟ تو آپ نے جواب دیا کہ میں نے خدا سے یہ دعا مانگی تھی کہ اے اللہ تو مجھے اغنیاء کی زندگی اور فقراء کی موت عطا فرما۔ پھر آپ نے فرمایا کہ تم صرف ایک مرتبہ مجھ کو کلمہ طیبہ کی تلقین کرنا اور پھر جب تک میں کوئی دوسری بات نہ بولوں دوبارہ مجھے تلقین نہ کرنا، چنانچہ ”نصر“ نے آپ کی ہدایت پر عمل کیا۔ پھر حضرت عبداللہ بن مبارک نے آنکھ کھولی اور

ہنسے اور یہ آیت تلاوت کی لِمِثْلِ هَذَا فَلْيَعْمَلِ الْعَمَلُونَ . یعنی ان جیسی نعمتوں کے لیے عمل کرنے والوں کو عمل کرنا چاہئے۔ پھر ایک دم ان کا طائر روح عالم بالا کر پرواز کر گیا۔

(احیاء العلوم جلد ۳ ص ۳۰۹)

## ۲۶۔ حضرت محمد بن منکدر علیہ الرحمۃ

آپ بڑے بڑے بلند پایہ محدثین کے شاگرد اور مشہور ائمہ حدیث کے مقتدی اور استاد ہیں۔ عبادت کی کثرت اور زہد و تقویٰ میں بھی آپ اپنے زمانے کے بہت مشہور و ممتاز عابد و زاہد ہیں۔ بوقت وفات جانکنی کے عالم میں آپ بلبلا کر رونے لگے۔ جب لوگوں نے پوچھا کہ اس وقت آپ کے رونے کی کیا وجہ ہے؟ تو آپ نے آنسو پونچھتے ہوئے بھرائی آواز میں فرمایا کہ:-

میں اپنے کسی گناہ یا اور کسی وجہ سے نہیں روزہا ہوں بلکہ صرف اس خیال سے مجھے رونا آ گیا کہ میں نے بہت سی باتوں کو معمولی اور حقیر سمجھا تھا حالانکہ وہ اللہ تعالیٰ کے نزدیک بہت بڑی باتیں تھیں تو میں ڈر رہا ہوں کہ کہیں ان باتوں پر میری پکڑ نہ ہو جائے۔ اتنا کہا اور فوراً ہی وفات ہو گئی۔ (احیاء العلوم جلد ۳ ص ۳۰۹)

## ۲۷۔ حضرت امام شافعی علیہ الرحمۃ

آپ کی علمی جلالت شان محتاج بیان نہیں آپ کے فضائل و کمالات کے ذکر جمیل سے تاریخ کے صفحات مالا مال ہیں۔ مفصل احوال ہماری کتاب ”اولیا رجال الحدیث“ میں پڑھے۔ امام مزنی کا بیان ہے کہ میں حضرت امام شافعی علیہ الرحمۃ کے مرض الموت میں ان کی عیادت کے لیے حاضر ہوا اور میں نے دریافت کیا کہ اے ابو عبد اللہ! آپ کا کیا حال ہے تو آپ نے مجھ سے فرمایا کہ اے مزنی! سنو میرا اس وقت یہ حال ہے کہ:-

”میں دنیا سے جا رہا ہوں اور دوستوں سے جدا ہو رہا ہوں اور اپنے برے اعمال سے ملاقات کرنے والا ہوں اور موت کا پیالہ پینے والا ہوں اور اللہ تعالیٰ کے دربار میں حاضر ہونے والا ہوں اور میں نہیں جانتا کہ میری روح

جنت میں جانے والی ہے تاکہ میں اس کو مبارکباد دوں یا جہنم میں جانے والی ہے تاکہ میں اس کی تعزیت کروں۔“

پھر آپ ان اشعار کو نہایت ہی لرزہ خیز اور پردرد آواز میں پڑھنے

لگے کہ

وَلَمَّا قَسَىٰ قَلْبِي وَضَاقَتْ مِذَاهِبِي جَعَلْتُ رِجَائِي نَحْوَ عَفْوِكَ سُلْمًا

اور جب میرا دل سخت ہو گیا اور میرے دل سے تنگ ہو گئے تو میں نے اپنی امید کو تیرے عفو کی جانب سیرھی بنا لیا

تَعَاظَمْتَنِي ذُنْبِي فَلَمَّا قَرَنْتُهُ بِعَفْوِكَ رَبِّي كَانَ عَفْوِكَ أَعْظَمًا

مجھے اپنا گناہ بڑا معلوم ہوا لیکن جب میں نے تیرے عفو سے اس کا موازنہ کیا تو تیرا عفو بڑا نکلا

فَمَا زِلْتُ وَأَعْفُو عَنِ الذَّنْبِ لَمْ تَزِلْ تَجُودٌ وَتَعْفُو مِنَّةٌ وَتَكْرُمًا

تو ہمیشہ گناہوں کو معاف کرنے والا رہا اور تو ہمیشہ ہی سخاوت کرتا رہا اور معافی دیتا رہا اپنے ہی احسان و

کرم سے۔

مذکورہ بالا تقریر و اشعار کے بعد ہی آپ کا انتقال پر ملا ہو گیا۔ (احیاء العلوم ج ۴ ص ۴۱۱)

## ۲۸- حضرت ابو بکر بن عیاش علیہ الرحمۃ

بڑے پائے کے محدث اور بے حد مشہور و ممتاز عابد و زاہد تھے اور بادشاہ وقت اور اس کے گورنروں کو نصیحت کرنے میں بڑے بے خوف اور نڈر تھے اپنی وفات کے وقت اپنی لڑکی اور لڑکے سے فرمایا کہ:-

میری پیاری بیٹی! تم کیوں ڈرتی ہو؟ کیا تم اس لیے روتی ہو کہ تمہارے باپ کو

عذاب دیا جائے گا اے نورِ نظر! تم کو کیا خبر میں نے اپنے مکان کے اس ایک

کونے میں ۲۴ ہزار مرتبہ قرآن مجید ختم کیا ہے۔ (تہذیب العزیز و نووی)

بیٹا ابراہیم! تمہارے باپ نے زندگی بھر کوئی بے حیائی کا کام نہیں کیا ہے اور

تیس برس سے مسلسل میں ایک ختم روزانہ قرآن مجید پڑھتا رہا ہوں۔ خبردار!

اس بالا خانے پر ہرگز تم گناہ کا کام مت کرنا کیونکہ اس بالا خانے میں میں نے

بارہ ہزار ختم قرآن مجید پڑھا ہے۔

یہ تقریر ختم کرتے ہی جمادی الاولیٰ ۱۹۲ھ میں آپ کا وصال ہو گیا۔ (نوی علی المسلم)

### ۲۹۔ حضرت عمر بن حسین جمحی علیہ الرحمۃ

یہ محدث کبیر ہیں اور مدینہ منورہ کے قاضی بھی رہ چکے ہیں۔ حضرت امام مالک کا قول ہے کہ یہ بہت ہی عبادت گزار تھے اور ایک ختم روزانہ قرآن مجید پڑھا کرتے تھے ان کی وفات کے وقت جو لوگ حاضر تھے ان کا بیان ہے کہ نزع روح کے وقت ان کی زبان سے یہ آیت سنی گئی لِمِثْلِ هَذَا فَلْيَعْمَلِ الْعَمَلُونَ۔ ان جیسی نعمتوں کے لیے عمل کرنے والوں کو عمل کرنا چاہئے۔ جیسے ہی اس آیت کو انہوں نے پڑھا فوراً ہی آپ کا طائر روح قفسِ محضری سے پرواز کر گیا۔ (رحمۃ اللہ تعالیٰ) (تہذیب التہذیب)

### ۳۰۔ حضرت زرارہ بن ابی اوفی علیہ الرحمۃ

آپ بصرہ کے رہنے والے تابعی اور بہت بلند مرتبہ محدث ہیں۔ آپ بصرہ کے قاضی بھی تھے اور قبیلہ بنی قشیر کی مسجد میں لوجہ اللہ امامت بھی فرماتے تھے۔ حضرت بہز بن حکیم محدث کا بیان ہے کہ ایک دن فجر کی نماز میں آپ نے فَاِذَا نُقِرَ فِي النَّاقُورِ فَذٰلِكَ يَوْمَئِذٍ يَوْمٌ عَسِيْرٌ (پ ۲۹۔ المدثر۔ آیت ۹) کی آیت تلاوت کی جس کا ترجمہ یہ ہے کہ جس دن صور پھونکا جائے گا وہ دن بہت سخت ہوگا۔ یہ آیت پڑھتے ہی آپ لرزتے اور کانپتے ہوئے زمین پر گر پڑے اور آپ کی روح پرواز کر گئی۔ بہز بن حکیم محدث کہتے ہیں کہ میں بھی ان کی نعش مبارک کو مسجد سے ان کے گھر تک اٹھا کر لے جانے والوں میں شامل تھا۔ یہ واقعہ ۹۲ھ میں ہوا۔ (احیاء العلوم ج ۲ ص ۱۶۱ و ترمذی شریف)

### ۳۱۔ حضرت ابو زرہ علیہ الرحمۃ

آپ علم حدیث کے مشہور امام اور اس فن میں حضرت امام بخاری رحمۃ اللہ علیہ کے ہم مرتبہ مانے گئے ہیں۔ ایک بار حضرت امام احمد بن حنبل علیہ الرحمۃ نے فرمایا کہ میرے علم



میں صحیح حدیثوں کی تعداد سات لاکھ ہے اور ابو زرہ جو انی ہی میں چھ لاکھ حدیثوں کے حافظ ہو چکے تھے۔ آپ کے مرض الموت میں سکرات موت اور جانکنی کے عالم میں بہت سے محدثین حاضر تھے۔ لوگوں کو خیال آیا کہ آپ کو کلمہ طیبہ کی تلقین کرنی چاہئے مگر حضرت ابو زرہ کی جلالت شان کے آگے کسی کی ہمت نہیں ہوتی تھی۔ آخر سب لوگوں نے سوچ کر یہ راہ نکالی کہ تلقین والی حدیث کا تذکرہ کرنا چاہئے تاکہ ان کو کلمہ یاد آجائے چنانچہ محمد بن مسلم محدث نے ابتدا کی اور یہ سند پڑھی کہ حَدَّثَنَا الضَّحَّاكُ بْنُ مَخْلَدٍ عَنْ عَبْدِ الْحَمِيدِ بْنِ جَعْفَرٍ اتنا پڑھ کر رعب سے ان کی زبان بند ہو گئی اس پر ابو زرہ نے جانکنی کے عالم میں روایت شروع کر دی کہ حَدَّثَنَا بِنْدَارٌ حَدَّثَنَا عَبْدُ الْحَمِيدِ بْنِ جَعْفَرٍ عَنْ صَالِحٍ عَنْ كَثِيرِ بْنِ مُرَّةٍ عَنْ مُعَاذِ بْنِ جَبَلٍ قَالَ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ مَنْ كَانَ آخِرُ كَلَامِهِ لَا إِلَهَ إِلَّا اللَّهُ . اتنا ہی کہنے پائے تھے کہ ان کی وفات ہو گئی پوری حدیث یوں ہے کہ مَنْ كَانَ آخِرُ كَلَامِهِ لَا إِلَهَ إِلَّا اللَّهُ دَخَلَ الْجَنَّةَ۔ یعنی جس کی زبان سے مرتے وقت آخری کلام لَا إِلَهَ إِلَّا اللَّهُ ..... نکلے وہ جنت میں داخل ہوگا۔ ۲۶۳ھ میں آپ کا وصال ہوا۔ (تذکرہ الحفاظ و تہذیب و تہذیب وغیرہ)

### ۳۲۔ حضرت بشیم بن جمیل علیہ الرحمۃ

یہ حدیث میں حضرت امام مالک وغیرہ محدثین کرام کے نامور شاگردوں میں ہیں نہایت متقی اور اعلیٰ درجے کے عابد و زاہد تھے۔ حضرت سفیان بن محمد مصیصی کا بیان ہے کہ میں بشیم بن جمیل کی وفات کے وقت حاضر تھا وہ سکرات موت میں تھے اور قبلہ رو لیٹے ہوئے تھے لوگوں نے ان کو چادر اڑھادی تھی اور دم نکلنے کے انتظار میں تھے اسی حالت میں ان کی باندی نے ان کا پاؤں ہاتھ سے دبایا تو آپ نے فرمایا میری باندی تم ان پیروں کو خوب اچھی طرح دباؤ اللہ تعالیٰ جانتا ہے کہ میرے یہ دونوں پاؤں زندگی بھر میں کبھی کسی گناہ کی طرف نہیں چلے ہیں۔ آپ کی زبان مبارک سے یہ کلمات ادا ہوئے اور فوراً ہی آپ کی روح پرواز کر گئی۔ ۲۱۳ھ میں آپ کی وفات ہوئی۔ (تہذیب و تہذیب)

### ۳۳- حضرت بشر بن حارث علیہ الرحمۃ

یہ وہی مشہور صاحب ولادت و باکرامت بزرگ ہیں جو عام طور پر ”بشر حافی“ کے نام سے مشہور ہیں۔ یہ اتنے بلند مرتبہ محدث اور مفتی اعظم ہیں کہ حضرت امام احمد بن حنبل ان کی درسگاہ کے ایک طالب علم ہیں۔ آخری عمر میں درس حدیث اور مجالس فتویٰ ختم کر کے گوشہ نشین ہو گئے اور ہمہ وقت عبادت و ریاضت میں مشغول رہنے لگے۔ بوقت وفات جانکنی کے عالم میں ان پر بہت زیادہ مشقت اور بے قراری ظاہر ہوئی تو کسی نے پوچھا کہ کیوں؟ کیا بات ہے؟ کیا آپ کو زندگی سے محبت ہے اور موت ناگوار ہے تو آپ نے فرمایا کہ:

بھائی! اللہ تعالیٰ کے دربار میں جانا بہت دشوار معاملہ ہے اسے آسان نہ سمجھو،  
میں اسی لیے بے قراری میں بیچ و تاب کھا رہا ہوں کہ یہ بہت ہی سنگین اور کٹھن  
مرحلہ ہے۔ یہ کہا اور ان کا وصال ہو گیا۔ (احیاء العلوم ج ۳ ص ۴۱۰)

### ۳۴- حضرت خلیفہ عبد الملک بن مروان علیہ الرحمۃ

یہ خلفاء بنو امیہ میں بڑے کروفر کا بادشاہ گزرا ہے۔ بہت زیادہ صاحب علم اور خلیفہ ہونے سے پہلے بہت عبادت گزار بھی تھا۔ جب اس کی وفات کا زمانہ قریب آیا تو اس نے ایک غسل کو دمشق کے دروازے پر دیکھا کہ وہ اپنے ہاتھ پر کپڑا لپیٹ کر ایک مردہ نہلانے جا رہا تھا تو خلیفہ عبد الملک نے کہا کہ کاش میں بھی ایک غسل ہوتا اور اپنے ہاتھ ہی کی کمائی روزانہ کھاتا اور میں حکومت دنیا کے کسی معاملہ کا والی نہ بنتا۔ جب صوفی ابو حازم رحمۃ اللہ علیہ کو خلیفہ عبد الملک کے اس مقولہ کی خبر پہنچی تو انہوں نے فرمایا کہ الحمد للہ کہ جب ان بادشاہوں کی موت کا وقت آتا ہے تو یہ لوگ ہمارے حال کی تمنا کرتے ہیں اور جب ہم لوگوں کی موت کا وقت آتا ہے تو ہم لوگ ان بادشاہوں کے حال کی تمنا نہیں کرتے۔

عین جانکنی کے عالم میں کسی نے خلیفہ عبد الملک بن مروان سے پوچھا کہ اس وقت آپ اپنے آپ کو کیسا پارہے ہیں؟ تو اس نے کہا کہ میں اپنے آپ کو بالکل ویسا ہی پارہا ہوں جیسا کہ قرآن مجید میں اللہ تعالیٰ نے فرمایا ہے کہ:

وَلَقَدْ جِئْتُمُونَا فَرَادَى كَمَا  
خَلَقْنَاكُمْ أَوَّلَ مَرَّةٍ وَتَرَكْتُمْ  
مَآخِزَ لِنُكُمُ وِرَاءَ ظُهُورِكُمْ  
اور بے شک تم ہمارے پاس اکیلے آئے جیسا  
ہم نے تمہیں پہلی بار کہا تھا اور پیٹھ پیچھے چھوڑ  
آئے جو مال و متاع ہم نے تمہیں دیا تھا

(پ-۷- الانعام آیت ۹۴)

یہ آیت اس نے تلاوت کی اور فوراً ہی اس کا دم نکل گیا۔ (احیاء العلوم ج ۴ ص ۴۰۸)

### ۳۵- حضرت خلیفہ ہارون الرشید علیہ الرحمۃ

خلفائے بنو العباس میں خلیفہ ہارون الرشید جس شان و شوکت اور رعب و دبدبہ کا  
بادشاہ گزرا ہے تاریخ داں حضرات پر پوشیدہ نہیں۔ وہ موت کے وقت اپنے کفن کو الٹ پلٹ  
کر بار بار دیکھتا تھا اور یہ آیت پڑھتا تھا کہ  
مَا آغْنِي عَنِّي مَا لِيَه . هَلَاكَ  
عَنِّي سُلْطَانِيَه .  
میرے مال نے مجھے کوئی نفع نہیں دیا  
میری بادشاہی ہلاک ہوگئی

اسی آیت کو پڑھتے پڑھتے اس کی جان نکل گئی۔ (احیاء العلوم ج ۴ ص ۴۰۹)

### ۳۶- حضرت خلیفہ مامون رشید علیہ الرحمۃ

خلیفہ مامون رشید بہت ہی علم والا اور نہایت ہی رعب و دبدبہ والا اور بہادر تھا۔ اس  
نے موت کے وقت راکھ بچھائی اور اسی پر چت لیٹ کر لوٹا تھا اور گڑ گڑ کر یہ دعا مانگتا تھا۔  
يَا مَنْ لَا يَزُدُّكَ مُلْكُهُ اِرْحَمْ عَلَيَّ  
مَنْ قَدْ زَالَ مُلْكُهُ .  
اے وہ ذات جس کی بادشاہی کبھی زائل نہ  
ہوگی اس شخص پر رحم فرما جس کی بادشاہی زائل ہوگئی  
یہی دعا مانگتے ہوئے اس کی روح پرواز کر گئی۔

(احیاء العلوم ج ۴ ص ۴۰۹ و تاریخ الخلفاء ص ۲۱۴)

### ۳۷- حضرت خلیفہ معتصم باللہ

یہ عباسی خلفاء میں بڑا سنگدل اور ظالم حکمران تھا۔ اپنی موت کے وقت نہایت افسوس

کے ساتھ بستر پر تڑپتا اور لوٹتا تھا۔ اور یہی لگاتار کہتا تھا کہ ہائے افسوس۔

لَوْ عَلِمْتُ أَنَّ عُمْرِي هَكَذَا قَصِيرٌ      اگر مجھے معلوم ہوتا کہ میری عمر اتنی کم ہے تو  
مَا فَعَلْتُ۔      میں بادشاہی نہ کرتا۔

یہی کلمات اس کی زبان پر تھے کہ اس کا انتقال ہو گیا۔ (احیاء العلوم ج ۲ ص ۴۰۹)

### ۳۸۔ حضرت خلیفہ منصر باللہ

یہ نزع کے عالم میں بیقرار ہو کر بستر پر لوٹنے لگا تو خوشامدی لوگوں نے کہا کہ امیر  
المومنین آپ پر کوئی حرج نہیں۔ آپ تو بہت اچھے ہیں تو یہ سن کر خلیفہ منصر باللہ نے کہا کہ:-  
کوئی حرج تو نہیں مگر یہ کیا کم ہے کہ دنیا جاتی رہی اور آخرت میرے سامنے  
کھڑی ہے۔ ہائے میں نے اپنے باپ کو قتل کر کے جلدی خلافت پر قبضہ جمالیا  
تو مجھ سے بھی جلد ہی خلافت چھین لی گئی۔

یہی الفاظ اس کی زبان پر تھے کہ اس کا دم نکل گیا۔ اس کی بادشاہی صرف چھ مہینے  
رہی۔ ابن طیفورتر کی طبیب نے زہر آلود نشتر سے اس کی فصد کھولی۔ یہی اس کی موت کا  
سبب بنا۔ (احیاء العلوم ج ۲ ص ۴۰۹ تاریخ الخلفاء ص ۲۲۳)

### ۳۹۔ حضرت عامر بن عبد القیس علیہ الرحمۃ

یہ بہت ہی مشہور عابد و زاہد بلکہ صاحب کرامت بلند مرتبہ اولیاء میں سے ہیں۔ یہ اپنی  
وفات کے وقت بے قرار ہو کر زار و زار رونے لگے۔ جب رونے کا سبب پوچھا گیا تو آپ  
نے فرمایا کہ:

میں موت کے ڈر یا دنیا کی محبت میں نہیں رو رہا ہوں بلکہ میں اس خیال سے رو  
رہا ہوں کہ میں اب مر رہا ہوں تو اب گرمیوں کے روزوں میں دوپہر کی پیاس  
اور جاڑوں کی لمبی راتوں میں قیام اللیل (نوافل تہجد) کی لذت مجھے کہاں؟  
اور کیسے نصیب ہوا کرے گی ہائے رے یہ روح پرور اور جاں بخش لذتیں!

یہی کہتے کہتے ان کی روح پرواز کر گئی۔ (احیاء العلوم ج ۳ ص ۴۰۹)

### ۴۰۔ حضرت سری سقطی علیہ الرحمۃ

یہ سلسلہ قادریہ میں حضرت معروف کرخی رحمۃ اللہ علیہ کے خلیفہ اور حضرت جنید بغدادی علیہ الرحمۃ کے پیر ہیں۔ برزخ ترین اولیاء میں آپ کا شمار ہے۔ حضرت جنید بغدادی علیہ الرحمۃ بیان فرماتے ہیں کہ میں ان کے مرض وفات میں ان کی عیادت کے لیے گیا اور حال و مزاج پوچھا تو انہوں نے نہایت ہی پرورد لہجے میں یہ شعر پڑھا کہ:-

كَيْفَ أَشْكُوَ إِلَى طَبِيبِي مَا بِي وَالَّذِي أَصَابَنِي مِنْ طَبِيبِي

میں کس طرح اپنے طبیب سے اپنی بیماری کی شکایت کروں جبکہ میری بیماری میرے طبیب ہی کی طرف سے مجھے پہنچی ہے۔

پھر میں نے پنکھا جھلنا شروع کر دیا تو انہوں نے فرمایا کہ پنکھے کی ہوا اس شخص کو کیسے لگے گی جو عشق الہی کی گرمی سے جل رہا ہو؟ اس کے بعد ہی آپ کا وصال ہو گیا۔

(احیاء العلوم ج ۳ ص ۴۱۰)

### ۴۱۔ حضرت جنید بغدادی علیہ الرحمۃ

جریری محدث کا بیان ہے کہ میں حضرت جنید بغدادی رحمۃ اللہ علیہ کی جانکنی کے وقت جب کہ وہ سکرات کے عالم میں تھے حاضر ہوا تو وہ تلاوت کر رہے تھے۔ جمعہ کا دن تھا، جب وہ تلاوت ختم کر چکے تو میں نے عرض کی کہ اس وقت میں بھی آپ تلاوت کر رہے ہیں؟ تو انہوں نے فرمایا کہ:-

مجھ سے زیادہ تلاوت کا حقدار دوسرا کون ہوگا؟ دیکھ نہیں رہے ہو؟ کہ میری زندگی کا

نامہ اعمال لپیٹا جا رہا ہے۔

پھر کسی نے آپ سے کلمہ پڑھنے کے لیے کہا تو تڑپ کر آپ نے فرمایا کہ میں اس کلمہ کو تو زندگی میں کبھی بھولا ہی نہیں جو تم مجھے اس وقت یاد دلا رہے ہو۔

ابوالعباس بن عطاء کہتے ہیں کہ میں نزع کے عالم میں حضرت جنید بغدادی کی خدمت میں حاضر ہوا اور سلام کیا تو انہوں نے سلام کا جواب نہیں دیا۔ پھر تھوڑی دیر کے بعد جواب دیا اور فرمایا کہ مجھے معذور سمجھو۔ میں اس وقت وظیفہ میں مشغول تھا۔ پھر اپنا چہرہ انہوں نے قبلہ کی طرف کر لیا اور نعرہ تکبیر لگایا اور روح نکل گئی۔ (احیاء العلوم جلد ۴ ص ۴۰۹ تا ص ۴۱۰)

### ۴۲۔ حضرت ذوالنون مصری علیہ الرحمۃ

بڑے بڑے اولیاء اللہ کی فہرست میں آپ کا نام بہت مشہور اور ممتاز ہے۔ وفات کے وقت لوگوں نے پوچھا کہ اس وقت آپ کو کس چیز کی خواہش و تمنا ہے؟ تو آپ نے فرمایا کہ: بس میری ایک ہی خواہش اور بہت بڑی تمنا یہی ہے کہ مرنے سے پہلے ایک ہی لمحہ کے لیے مجھے خداوند قدوس کی معرفت حاصل ہو جائے۔

یہ فرمانے کے بعد فوراً ہی آپ کی روح پاک عالم آخرت کو روانہ ہو گئی اور لوگ ان کا منہ تکتے رہ گئے۔ (احیاء العلوم جلد ۴ ص ۴۰۹)

### ۴۳۔ حضرت ممشاد دینوری علیہ الرحمۃ

یہ سلسلہ چشتیہ کے مشہور اکابر اولیاء میں سے ہیں۔ ایک شخص سے منقول ہے کہ میں حضرت ممشاد دینوری علیہ الرحمۃ کی خدمت میں حاضر تھا تو ایک درویش آئے اور سلام کر کے پوچھا کہ یہاں کوئی ایسی صاف ستھری جگہ ہے جہاں ایک انسان کے لیے مرنا آسان ہو تو لوگوں نے ایک جگہ کی طرف اشارہ کر دیا جہاں پانی کا چشمہ تھا تو اس درویش نے وضو کیا اور کچھ نماز میں پڑھتا رہا۔ پھر پاؤں پھیلا کر لیٹ گیا اور اس کی وفات ہو گئی۔ بعض مشائخ حضرت ممشاد دینوری کے پاس عالم سکرات میں آئے اور دعائیں کرنے لگے کہ اللہ تعالیٰ آپ کو یہ نعمت دے وہ نعمت دے تو آپ نے ہنس کر فرمایا کہ:-

آپ لوگ میرے لیے کیا کیا دعائیں مانگ رہے ہیں تمیں برس سے برابر میرے سامنے جنت پیش کی جا رہی ہے مگر میں نے تو ایک مرتبہ نگاہ اٹھا کر اس کو دیکھا بھی نہیں ہے۔

آپ نے یہ فرمایا اور آپ کی وفات ہوگئی۔ (احیاء العلوم جلد ۴ ص ۴۱۰)

### ۴۴۔ حضرت ابوعلیٰ رودباری علیہ الرحمۃ

بزرگ ترین اولیاء اللہ میں سے ہیں ان کی بہن کا بیان ہے کہ میں نزع کے عالم میں ان کے سر کو اپنی گود میں لیے ہوئے بیٹھی تھی کہ ایک دم انہوں نے آنکھ کھول دی اور فرمایا کہ دیکھو یہ آسمان کے دروازے کھلے ہیں اور یہ جنت کے پھانک مزین کیے ہوئے ہیں اور یہ (کوثر و سلیل) کے برتن رکھے ہوئے ہیں اور اللہ تعالیٰ فرما رہا ہے کہ اے ابوعلیٰ! ہم نے تمہیں بڑے مراتب پر پہنچا دیا ہے۔ حالانکہ تم اس کے طلبگار نہیں تھے۔

پھر آپ یہ شعر بار بار پڑھنے لگے

بِحَقِّكَ لَا نَنْظُرُتُ إِلَى سِوَاكَ      بِعَيْنِ مُوَدَّةٍ حَتَّىٰ أَرَاكَ

تیرے حق کی قسم میں نے تیرے سوا کسی کو محبت کی نظر سے دیکھا ہی نہیں ہے۔ یہاں تک کہ میں تجھے دیکھ لوں۔

یہی فرماتے ہوئے انہوں نے اپنی آنکھیں بند کر لیں اور ان کی پاک باز روح عالم قدس کو روانہ ہوگئی۔ (احیاء العلوم ج ۴ ص ۴۱۰)

### ۴۵۔ حضرت ابو سلیمان دارانی علیہ الرحمۃ

مشہور اولیاء کبار میں سے ہیں ان کی وفات کے وقت بہت سے لوگ حاضر تھے تو ان کی بے چینی و بے قراری دیکھ کر کسی نے کہا اَبَشِّرْ فَإِنَّكَ تَقْدُمُ عَلٰی رَبِّ غَفُورٍ رَّحِيمٍ۔ آپ خوشخبری حاصل کیجئے کہ آپ اس رب کے دربار میں جا رہے ہیں جو غفور رحیم ہے تو آپ نے فرمایا کہ تم لوگ یہ کیوں نہیں کہتے کہ اِحْذِرْ فَإِنَّكَ تَقْدُمُ عَلٰی رَبِّ يُحَاسِبُكَ بِالصَّغِيرِ وَ يُعَاقِبُكَ بِالْكَبِيرِ۔ آپ ڈریے کہ آپ اس رب کے دربار میں جا رہے ہیں جو چھوٹے گناہوں کا حساب لے گا اور بڑے گناہوں پر سزا دے گا۔ آپ نے یہ فرمایا اور آپ کی وفات ہوگئی اور پھر آپ کی کوئی آواز نہیں سنی گئی۔ (احیاء العلوم جلد ۴ ص ۴۱۰)

## ۴۶۔ حضرت احمد بن عبد الملک علیہ الرحمۃ

حضرت معتمر محدث فرماتے ہیں کہ میں احمد بن عبد الملک کے پاس ان کی نزع روح کی حالت میں گیا اور دعائیں کرنے لگا کہ یا اللہ! ان پر سکرات موت کو آسان فرما دے کیونکہ یہ تو ایسے تھے یہ تو ایسے تھے چند تعریفی کلمات میں نے کہے تو انہوں نے تڑپ کر کہا کہ یہ بولنے والا کون ہے؟ تو میں نے کہا کہ میں معتمر ہوں، تو انہوں نے فرمایا کہ ملک الموت مجھ سے فرما رہے ہیں کہ میں ہر سخی مومن کے ساتھ نزع روح میں نرمی برتا ہوں۔ یہ فرما کر پھر ایک دم وہ بچھ گئے۔ یعنی ان کی وفات ہو گئی۔ (احیاء العلوم جلد ۲ ص ۲۱۰)

## ۴۷۔ حضرت احمد بن خضر ویہ علیہ الرحمۃ

آپ بہت بلند درجے کے ولی کامل ہیں۔ آپ کی وفات کے وقت کسی نے ان سے کوئی مسئلہ پوچھا تو وہ رو پڑے اور کہنے لگے کہ:

اے میرے پیارے بیٹے! میں ایک دروازہ جس کو پچانوے برس سے کھٹکھٹاتا رہا ہوں وہ آج اس وقت کھل رہا ہے لیکن میں کچھ نہیں جانتا کہ وہ دروازہ سعادت کے ساتھ کھلے گا یا شقاوت کے ساتھ کھلے گا تو ایسی حالت میں میرے لیے کسی مسئلہ کے جواب کا بھلا کہاں موقع ہے۔

آپ نے یہ فرمایا اور بالکل خاموش ہو گئے۔ جب لوگوں نے انہیں غور سے دیکھا تو وہ وفات پا چکے تھے۔ (احیاء العلوم جلد ۲ ص ۲۱۱)

## ۴۸۔ ایک عاشق صادق علیہ الرحمۃ

لغت کے امام جناب اصمعی علیہ الرحمۃ کا بیان ہے کہ میں نے ایک سنسان جگہ میں ایک پتھر پر یہ شعر لکھا ہوا دیکھا کہ

أَيُّ مَعْشَرَ الْعُشَّاقِ بِاللَّهِ خَيْرٌ  
إِذَا حَلَّ عِشْقٌ بِالْفَتَى كَيْفَ يَصْنَعُ



اے عاشقوں کی جماعت! تم لوگ مجھے خبر دو میں تم لوگوں کو خدا کی قسم دیتا ہوں کہ جب عشق کسی جوان پر اتر پڑے تو وہ کیا کرے۔

اصمعی کہتے ہیں کہ میں نے اس شعر کے نیچے یہ شعر لکھ دیا کہ:-

يُدَارِي هَوَاهُ ثُمَّ يَكْتُمُ سِرَّهُ  
وَيَخْشَعُ فِي كُلِّ الْأُمُورِ وَيَخْضَعُ

اپنے عشق کے ساتھ نرمی برتے، پھر اپنے راز کو چھپائے رکھے اور تمام کاموں میں عاجزی و انکساری رکھے۔ اصمعی کہتے ہیں کہ میں دوسرے دن وہاں گیا تو دیکھا کہ ایک دوسرا شعر اسی پتھر پر لکھا ہوا ہے کہ

وَكَيفَ يُدَارِي وَالْهَوَى قَاتِلُ الْفَتَى  
وَفِي كُلِّ يَوْمٍ قَلْبُهُ يَتَقَطَّعُ

عاشق کیسے نرمی برتے؟ حالت تو یہ ہے کہ عشق جوان کو قتل کیے جا رہا ہے اور روزانہ اس کا دل ٹکڑے ٹکڑے ہو رہا ہے۔

اصمعی کہتے ہیں کہ میں نے اس شعر کے نیچے یہ شعر لکھ دیا کہ:

إِذَا لَمْ يَجِدْ صَبْرًا لِكِنَمَانِ سِرِّهِ  
فَلَيْسَ لَهُ شَيْئٌ سِوَى الْمَوْتِ يَنْفَعُ

جب عاشق اپنے راز کو چھپانے کے لیے صبر نہیں کر پاتا تو اس کو موت کے سوا کوئی دوسری چیز کوئی فائدہ نہیں دے سکتی۔

اصمعی کہتے ہیں کہ پھر میں تیسرے دن وہاں گیا تو دیکھتا ہوں کہ ایک جوان کی لاش وہاں پڑی ہوئی ہے اور یہ دو شعر اس پتھر پر لکھے ہوئے ہیں کہ:-

سَمِعْنَا أَطْعَمَنَا ثُمَّ مَتْنَا فَيَلْفُوا  
وَلِلْعَاشِقِ الْمَسْكِينِ مَا يَتَجَرَّعُ

ہم نے سن لیا اور آپ کی بات مان لی پھر ہم مر گئے تو ہمارا سلام اس شخص کو پہنچا دو جو

وصال سے ہمیں روکتا تھا۔

نعمت والوں کو ان کی نعمت مبارک ہو اور عاشق مسکین کو عشق کا کڑوا گھونٹ مبارک ہو جس کو وہ گھونٹ گھونٹ پی رہا ہے۔

### ۴۹۔ حضرت خواجہ قطب الدین بختیار کاکی علیہ الرحمۃ

آپ حضرت خواجہ معین الدین اجمیری علیہ الرحمۃ کے بڑے بلند مرتبہ خلیفہ ہیں۔ یہ اللہ تعالیٰ کے ذکر میں ہر وقت غرق رہا کرتے تھے۔ ایک دن قوال نے شیخ احمد جام علیہ الرحمۃ کا یہ شعر پڑھ دیا کہ

کشتگانِ خنجر تسلیم را ہر زماں از غیب جانے دیگر است  
تسلیم و رضا کے خنجر سے قتل کیے ہوئے شخص کو ہر زمانے میں غیب سے ایک دوسری  
جان ملتی رہتی ہے۔

آپ یہ شعر سن کر تین شب و روز حیرت کے عالم میں رہے اور کچھ بھی نہیں بولے اور پانچویں رات آپ کا وصال ہو گیا۔ خواجہ میر حسین دہلوی نے اسی زمین میں چار مصرع کہہ کر اس کی تضمین کی ہے جن میں اس واقعہ کو نظم کیا ہے۔

جان براق بیت دادہ است آل بزرگ  
آرے اس گویا ہر زماں سے دیگر است  
کشتگانِ خنجر تسلیم را  
ہر زماں از غیب جانے دیگر است  
اس ایک شعر پر ان بزرگ نے جان دیدی  
ہاں یہ گوہر کسی دوسری جان سے نکلا ہوا ہے  
تسلیم و رضا کے خنجر سے قتل کیے ہوئے شخص کو  
ہر زمانے میں غیب سے ایک دوسری جان ملا کرتی ہے  
(اخبار الاخیار شیخ محقق ص ۳۲)

### ۵۰۔ حجاج بن یوسف ثقفی ظالم

یہ خلفائے نبویہ کا انتہائی سفاک و خونخوار ظالم گورنر تھا۔ اس نے ایک لاکھ انسانوں کو اپنی تلوار سے قتل کیا اور جو لوگ اس کے حکم سے قتل کیے گئے ان کو تو کوئی گن ہی نہیں سکا۔ بہت سے صحابہ اور تابعین کو اس نے قتل کیا یا قید و بند رکھا۔ حضرت خواجہ حسن بھری رحمۃ اللہ

علیہ فرمایا کرتے تھے کہ اگر ساری امتیں اپنے اپنے منافقوں کو قیامت کے دن لے کر آئیں اور ہم اپنے ایک منافق حجاج بن یوسف ثقفی کو پیش کر دیں تو ہمارا ہی پلہ بھاری رہے گا۔ یہ حجاج بن یوسف جب کینسر کی خبیث بیماری میں مرنے لگا تو اس کی زبان پر یہ دعا جاری ہو گئی۔ یہی دعا مانگتے مانگتے اس کا دم نکل گیا۔ اس کی دعا یہ تھی کہ:-

اللَّهُمَّ اغْفِرْ لِي فَإِنَّ النَّاسَ  
اے میرے اللہ! تو مجھے بخش دے کیونکہ سب  
یَقُولُونَ إِنَّكَ لَا تَغْفِرُ لِي .  
لوگ یہی کہتے ہیں کہ تو مجھے نہیں بخشے گا

خلیفہ عادل حضرت عمر بن عبدالعزیز علیہ الرحمۃ کو حجاج بن یوسف ثقفی کی زبان سے مرتے وقت کی یہ دعا بہت اچھی لگی اور ان کو حجاج کی موت پر رشک ہونے لگا اور جب حضرت خواجہ حسن بصری علیہ الرحمۃ سے لوگوں نے حجاج کی اس دعا کا ذکر کیا تو آپ نے تعجب سے فرمایا کہ کیا واقعی حجاج نے یہ دعا مانگی تھی؟ تو لوگوں نے کہا کہ جی ہاں اس نے یہ دعا مانگی تھی تو آپ نے فرمایا کہ شاید (خدا اس کو بخش دے) (احیاء العلوم جلد ۴ ص ۴۰۹)

(۲)

## جنازہ یا قبر دیکھ کر کس نے کیا کہا؟

جنازہ یا قبر دیکھ کر موت کی یاد آجاتی ہے اس خوفناک اور بھیانک منظر کو دیکھ کر بزرگوں نے کیا فرمایا؟ اس بارے میں ہم چند حوالے نقل کرتے ہیں تاکہ لوگوں کو اس سے عبرت حاصل ہو اور لوگ اپنی زندگی میں قبر کا سامان کر لیں۔

۱۔ حضور سید عالم صلی اللہ تعالیٰ علیہ وسلم

حضور اکرم صلی اللہ تعالیٰ علیہ وسلم نے قبروں کے بارے میں ارشاد فرمایا کہ:-

الْقَبْرِ رَوْضَةٌ مِنْ رِيَاضِ الْجَنَّةِ أَوْ  
حُضْرَةٌ مِنْ حُفْرِ النَّارِ

قبر جنت کے باغوں میں سے ایک باغ ہے  
یا جہنم کے گڑھوں میں سے ایک گڑھا ہے

اس حدیث کو ترمذی نے روایت کیا

(رواہ الترمذی)

(مشکوٰۃ جلد ۲ ص ۴۵۸)

۲۔ کچھ لوگ ایک جنازہ لے کر گزرے تو لوگوں نے اس میت کو اچھا بتایا تو حضور علیہ الصلوٰۃ والسلام نے فرمایا کہ وَجَبَتْ (واجب ہوگئی) پھر ایک دوسرا جنازہ گزرا تو لوگوں نے اس میت کو برا بتایا تو حضور علیہ الصلوٰۃ والسلام نے فرمایا کہ وَجَبَتْ (واجب ہوگئی) تو حضرت عمر رضی اللہ تعالیٰ عنہ نے عرض کی کہ کیا چیز واجب ہوگئی؟ یا رسول اللہ صلی اللہ تعالیٰ علیہ وسلم؟ تو آپ نے فرمایا کہ ایک جنازہ کی میت کو تم لوگوں نے اچھا بتایا تو اس کے لیے جنت واجب ہوگئی اور دوسرے جنازے کی میت کو تم لوگوں نے برا بتایا تو اس کے لیے جہنم واجب ہوگئی کیونکہ تم (مومنین صالحین) روئے زمین پر اللہ تعالیٰ کے گواہ

ہو تو جس میت کو تم لوگوں نے اچھا بتایا وہ اللہ تعالیٰ کے نزدیک بھی اچھا ٹھہرا اور جس میت کو تم لوگوں نے برا بتایا وہ اللہ تعالیٰ کے نزدیک بھی برا قرار پایا۔ (مشکوٰۃ ج ۲ ص ۱۳۵)

۳- حضرت ابوقحادہ رضی اللہ تعالیٰ عنہ کہتے ہیں کہ ایک جنازہ دیکھ کر حضور اکرم صلی اللہ تعالیٰ علیہ وسلم نے فرمایا کہ مستریح او مستراح منہ (یہ آرام پانے والا ہے یا لوگوں کو اس سے آرام مل گیا ہے) تو لوگوں نے عرض کیا کہ اس کا کیا مطلب ہے؟ تو حضور علیہ الصلوٰۃ والسلام نے فرمایا کہ مومن بندہ (جونیک ہو) وہ تو وفات پا کر دنیا کی ایذاؤں اور مصیبتوں سے آرام پا کر اللہ تعالیٰ کی رحمت میں پہنچ جاتا ہے اور بدکار بندہ (جب مر جاتا ہے) تو اس سے تمام بندے تمام شہر یہاں تک کہ تمام درخت اور تمام چوپائے آرام پا جاتے ہیں۔ (مشکوٰۃ ج ۱ ص ۱۳۹)

## ۲- حضرت عثمان غنی رضی اللہ تعالیٰ عنہ

امیر المومنین حضرت عثمان غنی رضی اللہ تعالیٰ عنہ جب کسی قبر کے پاس کھڑے ہوتے تو اس قدر روتے تھے کہ آنسوؤں سے ان کی داڑھی تر ہو جایا کرتی تھی تو کسی نے کہا (اے امیر المومنین) آپ جنت و دوزخ کا ذکر کرتے ہیں تو نہیں روتے اور قبر کے پاس کیوں روتے ہیں؟ تو آپ نے فرمایا کہ یقین رکھو کہ رسول اللہ صلی اللہ تعالیٰ علیہ وسلم نے فرمایا ہے کہ قبر آخرت کی منزلوں میں سے پہلی منزل ہے اگر اس سے نجات مل گئی تو اس کے بعد کی منزلیں اس سے زیادہ آسان ہوں گی اور اگر اس سے نجات نہ ملی تو اس کے بعد کی منزلیں اس سے زیادہ سخت ہوں گی۔ اور رسول اللہ صلی اللہ تعالیٰ علیہ وسلم نے یہ بھی فرمایا ہے کہ قبر سے بڑھ کر خوفناک منظر کبھی میں نے دیکھا ہی نہیں۔ (مشکوٰۃ ج ۱ ص ۲۶)

## ۳- حضرت علی مرتضیٰ رضی اللہ تعالیٰ عنہ

کسی نے امیر المومنین حضرت علی مرتضیٰ رضی اللہ تعالیٰ عنہ سے دریافت کیا کہ آپ قبرستان میں کیوں بہت دیر دیر تک ٹھہرے رہتے ہیں؟ تو آپ نے فرمایا کہ میں قبر والوں کو بہترین پڑوسی پاتا ہوں۔ میں قبر والوں کو سچا پڑوسی جانتا ہوں کیونکہ وہ زبانوں کو ہمیشہ بدگوئی

اور بدکلامی سے روکے رہتے ہیں اور آخرت کا ذکر کرتے رہتے ہیں اور رسول اللہ صلی اللہ تعالیٰ علیہ وسلم نے فرمایا ہے کہ میں نے کبھی ایسا خوفناک منظر نہیں دیکھا جو قبر سے بڑھ کر خوفناک ہے۔ (احیاء العلوم للغزالی ج ۳ ص ۴۱۲)

### ۴۔ حضرت ابوالدرداء رضی اللہ تعالیٰ عنہ

حضرت ابوالدرداء صحابی رضی اللہ تعالیٰ عنہ اکثر قبرستانوں میں بیٹھا کرتے تھے تو لوگوں نے اس کے بارے میں آپ سے دریافت کیا کہ آپ قبرستان میں اکثر اوقات کیوں بیٹھے رہا کرتے ہیں؟ تو آپ نے فرمایا کہ میں ایسی قوم کے پاس بیٹھتا ہوں جو مجھے آخرت کی یاد دلاتے ہیں اور جب میں ان لوگوں سے غائب ہو جاتا ہوں تو یہ لوگ میری غیبت نہیں کرتے! (احیاء العلوم جلد ۳ ص ۴۱۲)

### ۵۔ حضرت امام جعفر صادق رضی اللہ تعالیٰ عنہ

حضرت امام جعفر صادق رضی اللہ تعالیٰ عنہ رات کو قبرستانوں میں تشریف لے جایا کرتے اور فرماتے کہ اے قبر والو! کیا بات ہے کہ میں تم لوگوں کو پکارتا ہوں تو تم لوگ کوئی جواب نہیں دیتے ہو؟ پھر آپ فرماتے کہ افسوس! کہ میرے اور تمہارے درمیان ایسا حجاب ہو گیا ہے۔ لیکن آئندہ میں بھی تمہارے ہی جیسا ہو جانے والا ہوں۔ آپ یہی کلمات فرماتے رہتے یہاں تک کہ صبح و صادق نمودار ہو جاتی تو آپ نماز فجر کے لیے مسجد میں تشریف لے جاتے۔

(احیاء العلوم جلد ۳ ص ۴۱۳)

### ۶۔ حضرت یزید رقاشی علیہ الرحمۃ

مشہور و بکمال محدث حضرت یزید رقاشی علیہ الرحمۃ قبروں کے پاس جا کر فرمایا کرتے کہ اے قبر کے گڑھے میں دفن ہو جانے والو! اور اے تنہائی میں رہنے والو! اور اے زمین کے اندرونی حصہ میں اُنسیت رکھنے والو! کاش مجھے خبر ہو جاتی کہ میں تمہارے کون سے اعمال پر خوشخبری حاصل کروں؟ اور میں تم میں سے کون سے بھائی پر رشک کروں؟ یہ فرما کر پھر آپ

اس قدر روتے کہ آنسوؤں سے آپ کا عمامہ بھیگ جاتا اور آپ جب بھی کسی قبر کو دیکھ لیتے تو اتنے زور زور سے رونے کی آواز نکالتے تھے جیسے بیل چیخا کرتا ہے۔

(احیاء العلوم ج ۳ ص ۲۱۳)

### ۷۔ حضرت سفیان ثوری علیہ الرحمۃ

مشہور محدث اور فقیہ حضرت سفیان ثوری علیہ الرحمۃ جو حضرت امام ابوحنیفہ رحمۃ اللہ علیہ کے ہم عصر اور کوفہ کے باشندہ تھے فرمایا کرتے تھے کہ جو مسلمان بکثرت قبروں کا تذکرہ کرتا رہے گا وہ اپنی قبر کو جنت کا باغ پائے گا اور جو قبروں کے ذکر اور ان کی یاد سے غافل رہے گا وہ اپنی قبر کو جہنم کا گڑھا پائے گا۔ (احیاء العلوم ج ۳ ص ۲۱۳)

### ۸۔ حضرت ربیع بن خثیم علیہ الرحمۃ

آپ نہایت بلند مرتبہ محدث اور مشہور ولی کامل ہیں۔ آپ نے اپنے گھر کے اندر ایک قبر بنا رکھی تھی۔ تو جب بھی آپ محسوس فرماتے کہ غفلت کی وجہ سے میرا دل کچھ سخت پڑ گیا ہے تو آپ اس قبر میں داخل ہو کر لیٹ جاتے اور جب تک خدا کو منظور ہوتا اس میں لیٹے رہتے پھر کہتے کہ اے میرے رب مجھے واپس لوٹا دے تاکہ میں کوئی نیک عمل کروں۔ پھر خود ہی اپنے نفس کو جواب دیتے کہ اے ربیع! ہم نے تجھے واپس لوٹا دیا۔ اب تو کوئی نیک عمل کر۔ (احیاء العلوم جلد ۳ ص ۲۱۳)

### ۹۔ حضرت صالح مری علیہ الرحمۃ

آپ بہت ہی جلیل القدر محدث اور نامور محدثین کے شاگرد ہیں اور بڑے بڑے باکمال محدثین ان کی درسگاہ حدیث کے طالب علم ہیں۔ عبادت و ریاضت اور زہد و تقویٰ میں بھی ان کا مقام بہت بلند ہے۔ ان کا عجیب عالم تھا کہ اگر آپ کبھی کسی قبر کو دیکھ لیتے تھے تو دو دن تک مہبوت و حیران رہتے۔ کھانا پینا چھوڑ دیتے اور بالکل خاموش رہا کرتے تھے آپ کی ایک بڑی خاص کرامت یہ تھی کہ آپ قبرستان کے مردوں کی گفتگو سن لیتے تھے اور

خود بھی مردوں سے گفتگو اور سوال و جواب کرتے تھے۔ خلیفہ نے آپ کی وفات کا سال ۱۷۲ھ لکھا ہے اور امام بخاری علیہ الرحمۃ نے فرمایا کہ آپ نے ۱۷۲ھ میں وفات پائی۔

(نودی تہذیب التہذیب و طبقات شعرانی)

### ۱۰۔ حضرت عمر بن ذر علیہ الرحمۃ

یہ بھی بزرگانِ سلف میں بڑے پائے کے بزرگ ہیں۔ منقول ہے کہ ان کا ایک پڑوسی جو بہت ہی بدکار اور نہایت ہی گناہ گار تھا۔ اس کا انتقال ہو گیا تو اس کے فسق و بدکاری کی وجہ سے تمام اہل محلہ نے اس کے جنازہ کا بائیکاٹ کر دیا اور گھنٹوں اس کا جنازہ پڑا رہا کوئی اس کو اٹھانے کے لیے نہیں آیا۔ جب حضرت عمر بن ذر علیہ الرحمۃ کو اس کی خبر ملی تو آپ نے آکر اس کی نماز جنازہ پڑھائی اور اس کو دفن کیا پھر اس کی قبر پر کچھ دیر ٹھہر کر فرمایا کہ اے ابوفلاں! خداوند کریم تجھ پر رحمت فرمائے تو عمر بھر عقیدہ توحید و رسالت پر قائم رہا اور ہمیشہ تو خداوند قدوس کو سجدہ کرتا رہا۔ آج لوگوں نے تجھے بدکار و گناہ گار کہہ کر تیرے جنازہ کا بائیکاٹ کر دیا۔ افسوس آج ہم میں کون ایسا ہے جو گناہ گار نہیں ہے۔ پھر آپ نے اس گناہ گار میت کے لیے دیر تک دعائے مغفرت فرمائی اور روتے رہے۔ (احیاء العلوم جلد ۴ ص ۴۱۲)

### ۱۱۔ ایک عابد کبیر علیہ الرحمۃ

منقول ہے کہ ایک شرابی اور بڑا ہی پاپی بدکار بضرہ کے اطراف میں رہتا تھا۔ اس کا انتقال ہوا تو چونکہ پورا گاؤں اس سے ناراض و بیزار تھا کوئی شخص اس کا جنازہ اٹھانے اور نماز جنازہ پڑھنے کے لیے تیار نہیں ہوا مجبوراً اس کی بیوی نے دو مزدوروں سے جنازہ اٹھوا کر قبرستان تک پہنچایا اور گاؤں کا ایک آدمی قبرستان تک نہیں آیا۔ اس گاؤں کے قریب ایک پہاڑ پر ایک بڑے بزرگ زاہد و عابد عبادت میں مشغول رہا کرتے تھے اور یہ بزرگ تمام گاؤں والوں کے پیرو مرشد تھے۔ اس بزرگ نے پہاڑ کے اوپر سے دیکھا کہ ایک عورت جنازہ کے پاس ہے اور کوئی جنازہ پڑھنے والا نہیں ہے تو یہ بزرگ جو کبھی پہاڑ سے نہیں اترتے تھے پہاڑ سے اتر پڑے جب گاؤں والوں کو معلوم ہوا کہ ہمارے پیرو مرشد اس بدکار



کی نماز جنازہ پڑھانے کے لیے پہاڑ سے اتر پڑے ہیں تو سارا گاؤں قبرستان میں پہنچ گیا پھر اس بزرگ اور تمام گاؤں والوں نے اس کی نماز جنازہ پڑھ کر اس کو دفن کیا۔

### تین اچھے کام

پھر اس بزرگ نے فرمایا کہ میں سو رہا تھا تو میں نے خواب میں دیکھا کہ ایک عورت جنازہ لیے بیٹھی ہے اور کوئی نماز جنازہ پڑھانے والا نہیں ہے تو خواب ہی میں کسی نے مجھ سے کہا کہ تم پہاڑ سے اتر کر اس کے جنازہ کی نماز پڑھاؤ کیونکہ اس میت کی مغفرت ہو چکی ہے اس خواب کو سن کر لوگ تعجب سے سر دھننے لگے۔ پھر اس بزرگ نے اس عورت سے اس کے شوہر کا حال پوچھا تو اس عورت نے بتایا کہ لوگ سچ کہتے ہیں کہ میرا شوہر بہت بدکار اور بڑا گناہگار تھا۔ واقعی وہ دن بھر شراب خانہ ہی میں رہتا تھا۔ پھر بزرگ نے دریافت کیا کہ تم نے اس کا کوئی نیک عمل بھی دیکھا ہے تو عورت نے کہا کہ ہاں وہ گناہ گار ہونے کے باوجود تین اچھی باتوں کا پابند تھا۔ ایک تو یہ کہ وہ رات بھر شراب خانہ میں پیتا تھا مگر جب صبح کو اس کا نشہ اتر جاتا تھا تو وہ غسل و وضو کر کے کپڑے بدلتا اور نماز فجر جماعت سے پڑھا کرتا تھا۔ پھر وہ شراب خانہ میں جا کر فسق و فجور میں پڑ جاتا تھا۔ دوسری اچھی بات یہ تھی کہ وہ ہمیشہ ایک یاد و یتیم بچوں کو اپنے گھر میں رکھتا تھا اور ان یتیموں کے ساتھ اپنے بچوں سے بڑھ کر اچھا سلوک کیا کرتا تھا۔ تیسری اچھی بات یہ ہے کہ رات میں جب کبھی اس کا نشہ اترتا تھا تو وہ اکیلا زار و زار روتا تھا اور یہی کہتا تھا کہ اے میرے رب تو جہنم کے کون سے گوشے میں مجھ خبیث کو ڈالے گا۔ یہ سن کر بزرگ اس کی مغفرت کا راز سمجھ گئے۔ پھر وہ اس میت کے لیے دعائیں کرتے ہوئے پہاڑ پر چڑھ گئے۔ (احیاء العلوم جلد ۴ ص ۴۱۲)

### ۱۲۔ حضرت فاطمہ بن امام حسین رضی اللہ تعالیٰ عنہما

یہ حضرت امام حسین رضی اللہ تعالیٰ عنہ پر ”فاطمہ صغریٰ“ کے لقب سے مشہور ہیں جب ان کے شوہر حسن بن امام حسن کا وصال ہو گیا تو انہوں نے ان کے جنازہ کو دیکھ کر یہ شعر پڑھا

کس

وَكَاثُرًا رَجَاءً ثُمَّ أَمْسُوا رَزِيَّةً  
لَقَدْ عَظُمَتْ نِلكَ الرِّزَايَا وَجَلَّتْ

یہ لوگ امید تھے پھر شام کو مصیبت بن گئے تو یہ مصیبتیں بہت زیادہ اور بڑی شاندار ہو گئیں۔ پھر انہوں نے اپنے شوہر کی قبر کے پاس ایک خیمہ گاڑھا اور مسلسل ایک سال تک وہ اسی خیمہ میں رہیں۔ سال بھر کے بعد خیمہ اکھاڑ کر جب وہ اپنے مکان پر جانے لگیں تو مدینہ منورہ کے قبرستان جدۃ البقیع کے ایک جانب سے ایک غیبی آواز آئی کہ الْاَهْلُ وَجَدُوا مَا فَقدُوا (خبردار کشیا ان لوگوں نے اس چیز کو پا لیا؟ جس کو کھو دیا تھا) تو دوسرے کنارے سے یہ آواز آئی کہ بَلْ يَسُوبُوا فَاَنْقَلَبُوا نہیں بلکہ ناامید ہو گئے لہذا پلٹ کر اپنے گھر چلے گئے۔ ان دونوں آوازوں کو سب لاگوں نے سنا مگر آواز دینے والوں کو کسی نے دیکھا۔

(مشکوٰۃ جلد ۱ ص ۱۵۲ و احیاء العلوم جلد ۲ ص ۴۱۳)

### ۱۳۔ فرزوق شاعر علیہ الرحمۃ

یہ بہت ہی مشہور شاعر ہے جو اہل بیت کا بہت ہی محبت و مداح تھا۔ جب اس کی بیوی کا انتقال ہوا تو بصرہ کے تمام شرفاء و روساء جنازہ میں شامل ہوئے۔ قبرستان میں حضرت خواجہ حسن بصری رحمۃ اللہ علیہ نے فرزوق سے پوچھا کہ کیوں فرزوق! تم نے اس دن کے لیے کون سی تیاری کر رکھی ہے؟ تو فرزوق نے جواب دیا کہ میری بسن یہی تیاری ہے کہ ساٹھ برس سے کلمہ پڑھتا رہا ہوں۔ پھر فرزوق اپنی بیوی کی قبر کے پاس دردناک لہجے میں یہ اشعار پڑھنے لگا۔

أَخَافُ وَرَاءَ الْقَبْرِ أَنْ لَمْ تُعَافِنِي      أَشَدَّ مِنَ الْقَبْرِ التَّهَابًا وَأَضِيقًا  
(اے اللہ) اگر تو نے مجھے معاف نہ کر دیا تو قبر کے علاوہ قبر سے زیادہ تنگ جگہ اور بھڑکنے والی آگ کا مجھے خوف ہے۔

إِذْ جَاءَنِي يَوْمَ الْقِيَامَةِ قَائِدٌ  
عَنِيْفٌ وَسَوَاقٌ يَسُوقُ الْفَرَزْدَقَا

قیامت کے دن کے جب ایک بہت ہی سخت مزاج کھینچنے والا اور ہانکنے والا فرزوق کو  
لے چلے گا۔

لَقَدْ خَابَ مِنْ أَوْلَادِ آدَمَ مَنْ مَشَىٰ

إِلَى النَّارِ مَغْلُوبَ الْقَلَابَةِ أَرْقَا

اولاد آدم میں سے جو شخص جہنم کی طرف گردن میں طوق پہنے ہوئے روسیہ ہو کر جائے

گا وہ بہت ہی نامراد ہوگا۔ (احیاء العلوم جلد ۴ ص ۲۱۳)

(۳)

## اولاد کی موت پر کس نے کیا کہا

اولاد کی موت بڑا دل سوز، روح فرسا اور صبر آزمائے کا حادثہ ہوا کرتا ہے اس سانحہ پر ہزاروں کے چند اقوال پڑھے اور عبرت حاصل کیجئے۔ وَاللّٰهُ تَعَالٰی هُوَ الْمُوْفِیْقُ

۱۔ حضور اکرم صلی اللہ تعالیٰ علیہ وسلم

۱۔ حضور اقدس صلی اللہ تعالیٰ علیہ وسلم نے ارشاد فرمایا کہ جب کسی کا فرزند وفات پا جاتا ہے تو اللہ تعالیٰ اپنے فرشتوں سے فرماتا ہے کہ کیا تم نے میرے بندے کے فرزند کو وفات دے دی؟ تو فرشتے عرض کرتے ہیں کہ جی ہاں پھر اللہ تعالیٰ فرماتا ہے کہ کیا تم نے اس کے دل کے پھل کو چھین لیا؟ تو فرشتے کہتے ہیں کہ جی ہاں تو اللہ تعالیٰ فرماتا ہے کہ اس وقت میرے بندے نے کیا کہا؟ تم میرے بندے کے لیے جنت میں ایک گھر بنا دو اور اس گھر کا نام ”بیت الحمد“ (حمد کا گھر) رکھ دو۔ (مشکوٰۃ ج ۱ ص ۱۵۱ بحوالہ ترمذی)

۲۔ حضرت انس رضی اللہ تعالیٰ عنہ کہتے ہیں کہ ہم لوگ حضور اکرم صلی اللہ تعالیٰ علیہ وسلم کے فرزند حضرت ابراہیم رضی اللہ تعالیٰ عنہ کی وفات کے وقت آپ کے ہمراہ گئے تو صاحبزادہ کی جانکئی کا منظر دیکھ کر آپ کی دونوں آنکھوں سے آنسو جاری ہو گئے تو عبدالرحمن بن عوف نے عرض کیا کہ یا رسول اللہ! کیا آپ رو رہے ہیں؟ تو آپ نے فرمایا اے عوف کے بیٹے؟ میرا یہ آنسو بہانا شفقت ہے۔ پھر دوبارہ حضور کے آنسو بہنے لگے تو آپ نے ارشاد فرمایا کہ اِنَّ الْعَيْنَ تَدْمَعُ وَالْقَلْبَ یَحْزَنُ وَلَا نَقُوْلُ اِلَّا مَا

يَرْضَىٰ رَبَّنَا وَآنَا بِفِرَاقِكَ يَا اِبْرَاهِيمَ لَمَحْزُونُونَ . یعنی آنکھ آنسو بہاتی ہے اور دل غمگین ہے اور ہم وہی بات کہتے ہیں جس سے ہمارا رب راضی ہو اور بلاشبہ اے ابراہیم! ہم تمہاری جدائی پر غمگین ہیں۔ (مشکوٰۃ ج ۱ ص ۱۵۰ بحوالہ بخاری و مسلم)

۳۔ حضور اکرم صلی اللہ علیہ وسلم کی صاحبزادی حضرت زینب رضی اللہ تعالیٰ عنہا کے فرزند کی وفات کے وقت آپ ان کے مکان پر تشریف لے گئے اور آپ کے ہمراہ سعد بن عبادہ و معاذ بن جبل و اُبی بن کعب و زید بن حارثہ رضی اللہ تعالیٰ عنہم وغیرہ بھی تھے تو بچہ اس وقت آپ کی گود میں دیا گیا جب کہ وہ جانکی کے عالم میں تڑپ رہا تھا تو آپ کی آنکھوں سے آنسو جاری ہو گئے تو حضرت سعد نے کہا کہ یا رسول اللہ! یہ کیا؟ تو آپ نے فرمایا کہ یہ شفقت ہے جو اللہ تعالیٰ نے اپنے بندوں کے دل میں ڈال دی ہے اور اللہ تعالیٰ نے انہیں بندوں پر رحم فرماتا ہے جو دوسروں پر رحم کرتے ہیں۔

(مشکوٰۃ ج ۱ ص ۱۵۰ بخاری و مسلم)

۴۔ ایک صحابی ہمیشہ اپنے بچے کو لے کر بارگاہ رسالت میں آیا کرتے تھے ایک بار وہ تنہا آئے تو حضور (صلی اللہ تعالیٰ علیہ وسلم) نے پوچھا کہ تمہارا بچہ کو کیا ہوا؟ تو انہوں نے کہا کہ وہ تو مر گیا۔ یا رسول اللہ! تو آپ نے ارشاد فرمایا کہ کیا تم اس کو پسند نہیں کرتے کہ تم جنت کے جس پھانک پر بھی جاؤ گے تو وہ تمہارا بچہ تمہارا انتظار کر رہا ہوگا۔ (مشکوٰۃ ج ۱ ص ۱۵۲)

## ۲۔ حضرت داؤد علیہ السلام

حضرت داؤد علیہ السلام کا ایک فرزند وفات پا گیا تو آپ کو بے حد غم ہوا تو اللہ تعالیٰ نے فرمایا کہ اے داؤد! تم اس بچے کو بچانے کے لیے کتنا فدیہ دے سکتے تھے؟ تو آپ نے عرض کیا کہ زمین بھر کر سونا۔ تو اللہ تعالیٰ نے فرمایا کہ اے داؤد! تم کو اتنا ہی بڑا ثواب ملے گا۔ (احیاء العلوم ج ۲ ص ۳۱۵)

## ۳۔ حضرت محمد بن سلیمان علیہ الرحمۃ

یہ ایک مشہور و نامور تابعی محدث ہیں انہوں نے اپنے فرزند کی قبر پر اس طرح دعا مانگی

کہ یا اللہ میں اس فرزند کے بارے میں تجھ سے کچھ امیدیں رکھتا ہوں اور کچھ تیرا خوف بھی رکھتا ہوں تو اے اللہ! تو میری امیدوں کو پورا فرما دے اور مجھے خوف سے اپنے امن میں رکھ لے۔ (احیاء العلوم ج ۳ ص ۴۱۵)

### ۴۔ حضرت ابوسنان علیہ الرحمۃ

آپ نے اپنے بیٹے کی قبر پر یوں دعا مانگی کہ اے اللہ! میرے بیٹے پر کچھ میرے حقوق تھے اور کچھ تیرے حقوق تھے تو میں نے اپنے تمام حقوق کو معاف کر دیا ہے۔ لہذا تو بھی اپنے حقوق کو معاف فرما دے کیونکہ تو مجھ سے بہت زیادہ کریم ہے۔

(احیاء العلوم ج ۳ ص ۴۱۵)

### ۵۔ حضرت عمر بن ذر علیہ الرحمۃ

آپ نے اپنے فرزند کو قبر میں اتار کر یوں دعا کی کہ اے ذر بن عمر! خدا تجھ پر رحمت کرے مجھے اس کی امید ہے اور خدا تجھ کو عذاب سے بچائے با مجھے اس کا اندیشہ ہے کاش مجھے خبر ہو جاتی کہ تو نے خدا سے کیا کہا اور خدا نے تجھ سے کیا فرمایا۔ اے اللہ! میرا بیٹا ذر تو نے اس سے مجھے فائدہ مند فرمایا تھا اور تو نے اس کی روزی اور عمر پوری کر دی اور یقیناً تو نے کوئی ظلم نہیں کیا ہے۔ اے اللہ میں نے اس پر اپنی اور تیری اطاعت لازم کر دی تھی اور اے اللہ! تو نے میری مصیبت پر اجر کا وعدہ فرمایا ہے تو مجھے اجر عطا فرما اور اس کو عذاب سے بچا لے۔ اس دعا پر حاضرین کو رقت طاری ہو گئی اور سب لوگ رونے لگے۔ پھر آپ نے فرمایا کہ اے ذر تیرے بعد اب میرا کوئی خاص باقی نہیں رہ گیا ہے اور اللہ تعالیٰ کے ہوتے ہوئے مجھے کسی انسان کی کوئی ضرورت بھی نہیں ہے۔ اے بیٹا اب ہم تجھے چھوڑ کر جا رہے ہیں اور اگر ہم یہاں ٹھہریں بھی تو اس سے تجھے کوئی فائدہ نہ پہنچے گا۔

نوٹ:- حضرت عمر کے باپ کا نام بھی ذر تھا اور ان کے بیٹے کا نام بھی ذر تھا۔

(احیاء العلوم ج ۳ ص ۴۱۵)

## ۶۔ بصرہ کی ایک صابرہ عورت

بصرہ کی ایک عورت کو دیکھ کر ایک شخص نے کہا کہ تیرے چہرے پر عجیب رونق ہے۔ شاید تجھے کوئی غم نہیں پہنچا ہے تو عورت نے کہا غم تو مجھے ایسا پہنچا ہے کہ شاید بہت ہی کم لوگوں کو ایسا غم پہنچا ہوگا۔

## دونوں بیٹے اور شوہر ایک ہی دن مر گئے

سنو! میرے دو بچے نہایت ہی خوبصورت تھے۔ جو ہر وقت میرے سامنے کھیلتے رہتے تھے۔ بقرعید کے دن میرے شوہر نے ایک بکری کی قربانی کی جس کو میرے بڑے لڑکے نے دیکھ لیا تھا تو اس نے میرے چھوٹے لڑکے سے کہا کہ آؤ میں تجھے دکھلا دوں کہ کس طرح میرے باپ نے بکری ذبح کی تھی۔ یہ کہا اور چھری لے کر اس نے اپنے چھوٹے بھائی کو ذبح کر دیا۔ پھر وہ ڈر سے پہاڑ پر چڑھ گیا اور اس کو بھیڑیا کھا گیا۔ پھر میرا شوہر اس بچے کی تلاش میں پہاڑ پر چڑھا تو وہ پیاس سے مر گیا۔ اے شخص ایک ہی دن دونوں بیٹے اور شوہر کی موت کا غم مجھ پر پڑ گیا۔ اب میں دنیا میں اکیلی رہ گئی ہوں۔ مگر اللہ تعالیٰ نے مجھے صبر کی توفیق عطا فرمائی ہے میں نے کبھی اس اپنی مصیبت پر گریہ و بکا کر کے نہ غم منایا نہ کوئی ناشکری کا لفظ زبان سے نکالا۔ (احیاء العلوم ج ۴ ص ۴۱۵)

(۴)

## اموات کے لیے کس نے کیا خواب دیکھا؟

مومن کے اچھے اچھے خوابوں کی بہت وقعت و اہمیت ہے کیونکہ حدیث شریفہ میں آیا ہے کہ:-

لَمْ يَبْقَ مِنَ النَّبُوءَةِ إِلَّا الْمُبَشِّرَاتُ  
قَالُوا وَمَا الْمُبَشِّرَاتُ قَالَ الرُّؤْيَا  
الصَّالِحَةُ يَرَاهَا الْمُسْلِمُ أَوْ تُرَى لَهُ  
(مشکوٰۃ ج ۲ ص ۳۹۴ بحوالہ بخاری)

نبوت میں سے مبشرات کے سوا کچھ باقی نہیں  
رہ گیا ہے تو صحابہ نے کہا کہ مبشرات کیا ہیں؟  
تو ارشاد فرمایا کہ اچھے اچھے خواب خود مسلمان  
اس کو اپنے لیے دیکھے یا کوئی دوسرا اس کے  
لیے دیکھے

تو اموات کے بارے میں بزرگوں نے جو اچھے اچھے خواب دیکھے ہیں۔ ان میں سے  
چند خوابوں کو ہم یہاں نقل کرتے ہیں تاکہ لوگوں کو ان خوابوں سے عبرت حاصل ہو۔ وَاللَّهُ  
تَعَالَى هُوَ الْمُؤَفَّقُ ۔

### ۱۔ حضرت ابو بکر صدیق رضی اللہ تعالیٰ عنہ

حضرت ابو بکر صدیق رضی اللہ تعالیٰ عنہ کو ان کی وفات کے بعد لوگوں نے دیکھا اور  
پوچھا کہ اے امیر المومنین! آپ اپنی زبان کے بارے میں فرمایا کرتے تھے کہ اسی زبان  
نے مجھے ہلاکت کی جگہوں میں گرایا ہے تو اللہ تعالیٰ نے آپ کے ساتھ کیا معاملہ؟ تو آپ  
نے فرمایا کہ میں نے اسی زبان سے لَا إِلَهَ إِلَّا اللَّهُ مُحَمَّدٌ رَسُولَ اللَّهِ۔ پڑھا تھا۔ تو اسی



زبان نے مجھے جنت میں داخل کر دیا۔ (احیاء العلوم ج ۴ ص ۴۳۱)

## ۲۔ حضرت عمر رضی اللہ تعالیٰ عنہ

حضرت عباس رضی اللہ تعالیٰ عنہ فرماتے ہیں کہ مجھے بڑی تمنا تھی کہ کاش میں حضرت عمر رضی اللہ تعالیٰ عنہ کو کبھی خواب میں دیکھ لیتا۔ تو ایک سال کے بعد میں نے ان کو خواب میں دیکھا کہ وہ اپنی پیشانی سے پسینہ پونچھتے ہوئے میرے سامنے تشریف لائے تو میں نے پوچھا کہ اے امیر المومنین آپ کا کیا حال ہے؟ تو فرمایا کہ میں نے ابھی ابھی حساب سے فرصت پائی ہے اور اگر میں نے اپنے رب کو رؤف و رحیم نہ پایا ہوتا تو میرے قدم ڈگمگا جاتے (احیاء العلوم ج ۴ ص ۴۳۰)

## ۳۔ حضرت علی رضی اللہ تعالیٰ عنہ

حضرت امام حسن رضی اللہ تعالیٰ عنہ کا بیان ہے کہ اپنی زندگی میں میرے والد حضرت علی رضی اللہ تعالیٰ عنہ نے یہ خواب دیکھا تھا کہ رسول اللہ صلی اللہ تعالیٰ علیہ وسلم خواب میں تشریف لائے تو میں نے عرض کیا کہ یا رسول اللہ! آپ کی امت کی طرف سے مجھے بڑی تکلیفیں پہنچی ہیں تو حضور نے فرمایا کہ آپ یوں دعا کیجئے کہ یا اللہ! تو مجھے ان لوگوں سے بہتر لوگ عطا فرما اور ان لوگوں کو مجھ سے برتر آدمی عطا فرما چنانچہ اس خواب کے بعد ہی عبدالرحمن بن ملجم خارجی نے آپ کو شہید کر دیا۔ (احیاء العلوم ج ۴ ص ۴۳۰)

## ۴۔ حضرت عبداللہ بن عباس رضی اللہ تعالیٰ عنہما

آپ ایک دن انا اللہ پڑھتے ہوئے نیند سے بیدار ہوئے اور فرمایا کہ حضرت امام حسین رضی اللہ تعالیٰ عنہ شہید ہو گئے کیونکہ میں نے خواب میں دیکھا ہے کہ رسول اللہ صلی اللہ تعالیٰ علیہ وسلم ایک شیشی میں خون لیے فرما رہے ہیں کہ یہ میرے فرزند حضرت امام حسین کا خون اور ان کے ساتھیوں کا خون ہے جس کو میں خداوند قدوس کے دربار میں پیش کرنے کے لیے لے جا رہا ہوں۔ چنانچہ اس کے بعد چودھویں دن یہ خبر آگئی کہ کربلا میں حضرت امام حسین

اور ان کے ساتھی شہید کر دیئے گئے۔ (احیاء العلوم ج ۴ ص ۴۳۱)

### ۵۔ حضرت عمر بن عبدالعزیز علیہ الرحمۃ

آپ کا بیان ہے کہ میں نے خواب میں حضور علیہ الصلوٰۃ والسلام اور حضرت ابوبکر و حضرت عمر رضی اللہ تعالیٰ عنہما کو تشریف فرما دیکھا تو میں نے سلام کیا اور حضرت ابوبکر و حضرت عمر کے درمیان میں بیٹھ گیا۔ اتنے میں میں نے دیکھا کہ حضرت علی و حضرت معاویہ رضی اللہ تعالیٰ عنہما کو لایا گیا اور ایک گھر میں دونوں کو داخل کر کے دروازہ بند کر دیا گیا۔ پھر بہت جلد حضرت علی گھر میں سے یہ کہتے ہوئے نکلے کہ رب کعبہ کی قسم میرا فیصلہ ہو گیا۔ پھر حضرت معاویہ یہ کہتے ہوئے نکلے کہ رب کعبہ کی قسم میری مغفرت ہو گئی اس کے بعد میں نیند سے بیدار ہو گیا۔ (احیاء العلوم ج ۴ ص ۴۳۱)

### ۶۔ حضرت اویس قرنی علیہ الرحمۃ

ابو یعقوب قاری دیقی نے بیان کیا کہ میں نے خواب دیکھا کہ ایک بہت لمبے آدمی ہیں جن کا رنگ گندمی ہے اور بہت سے لوگ ان کے پیچھے پیچھے چل رہے ہیں۔ کسی نے بتایا کہ یہ اویس قرنی ہیں تو میں نے ان کے سامنے آ کر عرض کیا کہ آپ مجھے کوئی وصیت فرمائیے تو انہوں نے فرمایا کہ تم خدا کی محبت کے وقت اس کی رحمت کا دھیان رکھو اور گناہ کرتے وقت اس کے عذاب کو یاد رکھو اور تم کسی حال میں بھی خدا سے اپنی امیدواری کو مت کاٹو۔

(احیاء العلوم جلد ۴ ص ۴۳۳)

### ۷۔ حضرت امام ابو حنیفہ علیہ الرحمۃ

آپ کی وفات کے بعد بغداد کے کسی بزرگ نے آپ کو خواب میں دیکھا تو دریافت کیا کہ اے امام آپ کے ساتھ خدا کا کیا معاملہ ہوا؟ فرمایا کہ الحمد للہ میری مغفرت ہو گئی۔ بزرگ نے کہا کہ غالباً آپ کی علمی و دینی خدمتوں کی بنا پر مغفرت ہوئی ہو گئی؟ آپ نے جواب دیا کہ نہیں مجھے تو ارحم الراحمین نے صرف اتنی بات پر بخش دیا ہے کہ میرے مخالفین

میرے بارے میں ایسی افواہیں اور تہمتیں پھیلائی کرتے تھے جو مجھ میں نہیں تھیں اور میں ہمیشہ ان کی ایذاؤں پر صبر کیا کرتا تھا۔ (اولیاء رجال الحدیث ص ۳۰)

### ۸- حضرت امام ابو یوسف علیہ الرحمۃ

بغداد کے مشہور بزرگ حضرت معروف کرخی نے اپنے ایک رفیق سے کہا کہ تم مجھے امام ابو یوسف کی وفات کی خبر دینا۔ رفیق کا بیان ہے کہ میں بغداد کے ایک دروازے پر پہنچا تو امام ابو یوسف کا جنازہ جا رہا تھا میں نے سوچا کہ اگر حضرت معروف کرخی کو خبر دینے جاتا ہوں تو نماز جنازہ فوت ہو جائے گی اس لیے میں نماز جنازہ پڑھ کر ان کے پاس گیا اور ان کو خبر سنائی تو ان کو بے حد صدمہ ہوا بار بار انا للہ پڑھتے رہے اور افسوس کرتے رہے کہ ہائے میں ان کی نماز جنازہ میں شریک نہ ہو سکا پھر فرمایا کہ میں نے خواب میں دیکھا ہے کہ میں جنت میں داخل ہوا وہاں دیکھتا ہوں کہ ایک محل تیار ہے اور لوگ کہتے ہیں کہ یہ محل امام ابو یوسف کے لیے بنا ہے اور ان کی اچھی تعلیم اور تعلیم دین کے شوق کے صلہ میں اور انہوں نے لوگوں کی ایذاؤں پر صبر کیا اس کے اجر میں خدا نے ان کو یہ بلند مرتبہ عطا فرمایا ہے۔

۱۵ ربیع الاول ۱۸۲ھ میں ان کی وفات ہوئی۔ مزار شریف بغداد میں ہے۔

(اولیاء رجال الحدیث و احیاء العلوم ج ۴)

### ۹- حضرت امام مالک علیہ الرحمۃ

حضرت امام مالک علیہ الرحمۃ کی وفات کے بعد لوگوں نے ان کو خواب میں دیکھا اور پوچھا کہ کون سے عمل پر آپ کی مغفرت ہوگئی تو آپ نے فرمایا کہ میرا تو ایک ہی کلمہ اللہ تعالیٰ کو پسند آگیا اور اسی پر میری مغفرت ہوگئی اور وہ کلمہ وہی ہے جو حضرت عثمان غنی رضی اللہ تعالیٰ عنہ ہر جنازہ دیکھ کر پڑھا کرتے تھے کہ سُبْحَانَ الَّذِي لَا يَمُوتُ. (پاک ہے وہ ذات جو ہمیشہ سے ہے اور اس کے لیے کبھی موت نہیں ہے۔)

(احیاء العلوم ج ۴ ص ۴۴۳)

## ۱۰۔ حضرت امام شافعی علیہ الرحمۃ

حضرت ربیع بن سلیمان کا بیان ہے کہ میں نے حضرت امام شافعی علیہ الرحمۃ کو ان کی وفات کے بعد خواب میں دیکھا تو ان کا حال پوچھا تو انہوں نے فرمایا کہ ارحم الراحمین نے مجھے سونے کی کرسی پر بٹھا کر میرے اوپر تازہ چمکدار موتیوں کو نثار فرمایا۔

(احیاء العلوم ج ۲ ص ۲۲۲)

## ۱۱۔ حضرت خواجہ حسن بصری علیہ الرحمۃ

آپ کے شاگردوں میں سے ایک نے اس رات میں خواب دیکھا جس رات میں خواجہ حسن بصری علیہ الرحمۃ کا وصال ہوا کہ ایک منادی یہ اعلان کر رہا ہے کہ إِنَّ اللَّهَ اصْطَفَىٰ آدَمَ وَنُوحًا وَآلَ إِبْرَاهِيمَ وَآلَ عِمْرَانَ عَلَى الْعَالَمِينَ وَاصْطَفَى الْحَسَنَ الْبَصْرِيَّ عَلَى أَهْلِ زَمَانِهِ (کہ یقیناً اللہ تعالیٰ نے حضرت آدم اور حضرت نوح اور حضرت ابراہیم کی اولاد اور حضرت عمران کی اولاد کو سارے جہان والوں پر فضیلت میں برگزیدہ بنا لیا ہے اور حضرت حسن بصری کو ان کے زمانے والوں پر فضیلت میں برگزیدہ بنا لیا ہے۔

(احیاء العلوم جلد ۲ ص ۲۲۲)

## ۱۲۔ حضرت سفیان ثوری علیہ الرحمۃ

استاذ الحدیث حضرت سفیان ثوری علیہ الرحمۃ کی وفات ہو گئی تو لوگوں نے آپ کو خواب میں دیکھا اور پوچھا کہ آپ کا کیا انجام ہوا؟ آپ نے فرمایا کہ میں نے ایک قدم پل صراط اور دوسرا قدم جنت میں رکھا اور حضرت ابن عیینہ سے یہ بھی منقول ہے کہ میں نے خواب میں حضرت سفیان ثوری علیہ الرحمۃ کو دیکھا کہ وہ جنت میں ایک درخت سے دوسرے درخت پر اڑ کر آتے جاتے رہتے ہیں اور یہ آیت پڑھتے ہیں کہ لِحْشِلِ هَذَا فَلْيَفْعَلِ الْعَمَلُونَ (ان نعمتوں جیسی نعمت کے لیے عمل کرنے والوں کو عمل کرنا چاہئے۔)

پھر میں نے عرض کیا کہ آپ مجھے کچھ وصیت فرمائیے تو فرمایا کہ تم دنیا کے لوگوں سے

جان پہچان اور میل ملاپ کم رکھو اور قبیصہ بن عقبہ کہتے ہیں کہ میں نے حضرت سفیان ثوری علیہ الرحمۃ کو خواب میں دیکھا اور پوچھا کہ خدا نے آپ کے ساتھ کیا معاملہ فرمایا؟ تو انہوں نے یہ تین اشعار پڑھے کہ:-

نَظَرْتُ إِلَى رَبِّي كَفَاحًا فَقَالَ لِي!!

هَيَّا رَضَائِي عَنْكَ يَا بَنَ سَعِيدِهِ

میں نے اپنے رب کا آٹھ منے سامنے دیدار کیا تو اس نے مجھ سے فرمایا کہ اے سعید کے فرزند میری رضا و خوشنودی تجھے مبارک ہو۔

قَدْ كُنْتُ قَوَامًا إِذَا أَظْلَمَ الدُّجَى

بِعَبْرَةٍ مُشْتَاقٍ وَقَلْبٍ عَنِيدٍ!

بے شک اندھیری راتوں میں تم بہت زیادہ قیام اللیل کرتے تھے مشتاق کے آنسو اور عاشق کے دل کے ساتھ۔

قَدْ وَنَكَ فَاخْتَرَايَ قَصْرٍ أَرْدَتْهُ

وَزِدْنِي فَايَنِي مِنْكَ غَيْرُ بَعِيدٍ

تو تم نے جو ناکل چاہ اپنے لیے جن لو اور تم میری زیارت کرتے رہو کیونکہ میں تم سے دور نہیں ہوں۔ (احیاء العلوم جلد ۴ ص ۴۳۳)

### ۱۳۔ حضرت عبدالواحد بن زید علیہ الرحمۃ

آپ کبار اولیاء میں سے ہیں۔ آپ نے بیان فرمایا کہ میں نے حج کے دوران ایک آدمی کو دیکھا کہ وہ اٹھتے بیٹھے اور اپنے ہر سکون و حرکت میں لگا تار درود شریف ہی پڑھتا رہتا ہے۔ دوسری کوئی دعا میں نے اس کی زبان سے سنی ہی نہیں۔ میں نے اس سے اس کا راز پوچھا تو اس نے بتایا کہ میں پہلی بار اپنے والد کو ہمراہ لے کر حج کے لیے گیا تو واپسی پر ایک منزل میں مجھے نیند آگئی تو میں نے خواب میں دیکھا کہ کوئی مجھ سے کہہ رہا ہے کہ اٹھ تیرا باپ مر گیا اور اس کا چہرہ بالکل ہی کالا ہو گیا ہے تو میں گھبرا کر اٹھ بیٹھا اور اپنے باپ کے سر سے

چادر ہٹائی تو وہ واقعی مردہ پڑے ہوئے تھے اور ان کا چہرہ کالا ہو گیا تھا تو میں بے حد ڈرا اور نہایت ہی رنجیدہ اور غمگین ہو گیا اور اسی فکر و غم میں میری آنکھ لگ گئی تو میں نے دیکھا کہ چار حبشی لوہے کے چار ستون لیے میرے باپ کے سر ہانے کھڑے ہیں۔ اچانک یہ نظر آیا کہ ایک نہایت ہی خوبصورت آدمی سبز لباس میں آ گیا اور مجھ سے کہا کہ اٹھ تیرے باپ کا چہرہ گورا اور خوب روشن ہو گیا تو میں نے دریافت کیا کہ آپ پر میرے ماں باپ قربان آپ کون ہیں تو فرمایا کہ میں تمہارا نبی ہوں فوراً ہی جاگ گیا اور اپنے باپ کے سر سے چادر ہٹا کر دیکھا تو واقعی میرے باپ کا چہرہ خوب روشن اور نہایت گورا ہو گیا تھا اس واقعہ کے بعد سے کبھی اور کسی حال میں بھی میں نے درود شریف کا پڑھنا نہیں چھوڑا۔ (احیاء العلوم ج ۳ ص ۴۳۱)

### ۱۴- حضرت ابراہیم خربی علیہ الرحمۃ

حضرت ابراہیم بن اسحاق خربی علیہ الرحمۃ ایک بلند مرتبہ عالم دین اور بزرگ ترین اولیاء میں سے ہیں۔ انہوں نے فرمایا کہ میں نے خلیفہ ہارون الرشید کی بیوی زبیدہ خاتون کو خواب میں دیکھا اور پوچھا کہ کہو تم پر کیا گزری؟ تو اس نے کہا کہ میری مغفرت ہو گئی! تو میں نے کہا کہ شاید ان اخراجات کی وجہ سے جو تم نے مکہ مکرمہ کے راستے میں نہر نکالنے پر خرچ کیے ہیں تمہاری بخشش ہو گئی؟ تو کہا کہ ان اخراجات کا ثواب تو ان مال کے مالکوں مل گیا جن کی رقمیں شاہی خزانہ میں تھیں جس سے میں نے نہر بنوائی تھی۔ میری مغفرت تو میری اچھی نیت کی بدولت ہوئی اور یہ بھی منقول ہے کہ زبیدہ خاتون نے خواب میں بتایا کہ میں ان چار کلمات کی وجہ سے بخش دی گئی جن کو زندگی میں بطور وظیفہ روزانہ پڑھا کرتی تھی اور وہ یہ ہیں۔ لَا إِلَهَ إِلَّا اللَّهُ أَفْنِي بِهَا عُمَرِي . لَا إِلَهَ إِلَّا اللَّهُ أَدْخُلُ بِهَا قَبْرِي . لَا إِلَهَ إِلَّا اللَّهُ أَخْلُو بِهَا وَحْدِي . لَا إِلَهَ إِلَّا اللَّهُ أَلْقِي بِهَا رَبِّي . (احیاء العلوم ج ۳ ص ۴۳۲)

### ۱۵- حضرت ایوب سختیانی علیہ الرحمۃ

بہت ہی بلند مرتبہ محدث ہیں آپ نے ایک بہت ہی گناہ گار آدمی کے جنازہ کو دیکھا تو گھر کے اندر چلے گئے تاکہ اس کی نماز جنازہ نہ پڑھانی پڑے تو کسی نے اس گناہ گار کو خواب

میں دیکھا اور پوچھا کہ تم پر کیا گزری تو اس نے کہا کہ میرے رب نے جو غفور الرحیم ہے مجھے بخش دیا اور تم ایوب محدث کو قرآن مجید کی یہ آیت سنا دینا کہ لَوْ اَنْتُمْ تَمْلِكُوْنَ خَزَائِنَ رَحْمَةِ رَبِّيْ اِذَا لَمْ سَكْتُمْ خَشْيَةَ الْاِنْفَاقِ . یعنی اگر تم لوگ میرے رب کی رحمت کے خزانوں کے مالک ہو جاتے تو اس وقت تم خرچ ہو جانے کے ڈر سے بخیل ہو جاتے۔

(احیاء العلوم ج ۴ ص ۴۳۳)

## ۱۶۔ حضرت داؤد طائی علیہ الرحمۃ

یہ حضرت امام اعظم ابو حنیفہ علیہ الرحمۃ کے جلیل القدر شاگرد اور مشہور تارک الدنیا عبادت گزار بزرگ ہیں جس رات میں ان کی وفات ہوئی بہت سے مشائخ نے اس رات میں یہ خواب دیکھا کہ جنت میں خوب زینت کی جا رہی ہے اور ہر طرف نور ہی نور پھیلا ہوا ہے تو مشائخ نے خواب ہی میں پوچھا کہ یہ کون سی رات ہے تو آواز آئی کہ اس رات میں حضرت داؤد طائی علیہ الرحمۃ کی وفات ہو گئی ہے۔ ہر طرف فرشتوں کا ہجوم۔ یہ آرائش اور چہل پہل ان کی روح کی آمد آمد کے لیے ہے۔ (احیاء العلوم ج ۴ ص ۴۳۳)

## ۱۷۔ حضرت عبداللہ بن مبارک علیہ الرحمۃ

یہ حضرت امام اعظم ابو حنیفہ علیہ الرحمۃ کے بڑے محبت اور محبوب شاگرد اور رئیس الفقہاء استاذ الحدیثین ہیں۔ علامہ ابن راشد کہتے ہیں کہ مجھے حضرت عبداللہ بن مبارک کا خواب میں دیدار ہوا تو میں نے کہا کہ آپ تو وفات پا گئے ہیں؟ تو انہوں نے فرمایا کہ ہاں! پھر میں نے عرض کیا کہ آپ کے ساتھ کیا معاملہ گزرا؟ تو فرمایا کہ میری مغفرت ہو گئی! پھر میں نے حضرت سفیان ثوری کا حال دریافت کیا؟ تو انہوں نے فرمایا کہ واہ واہ وہ تو مع الذین انعم اللہ علیہم من النبیین والصدیقین والشہداء والصلحین وحسن اولئک رفیقاً ط (وہ تو ان لوگوں کے ساتھ ہیں جن پر خدا کا انعام ہے۔ یعنی انبیاء اور صدیقوں اور شہیدوں اور صالحین کے ساتھ ہیں اور یہ لوگ بہترین ساتھی ہیں)۔ (احیاء العلوم ج ۴ ص ۴۳۳)

## ۱۸- حضرت متمم دورقی علیہ الرحمۃ

بعض مشائخ نے حضرت متمم دورقی علیہ الرحمۃ کو خواب میں دیکھا۔ یہ اپنے دور کے مشہور و ممتاز اولیاء میں سے ہیں۔ لوگوں نے خواب ہی میں پوچھا کہ آپ کہاں ہیں اور کس حال میں ہیں؟ تو انہوں نے فرمایا کہ اللہ تعالیٰ نے مجھے پہلے جنت میں بھیج دیا پھر مجھے بلا کر پوچھا کہ تمہیں جنت کی کوئی چیز اچھی لگی؟ تو میں نے عرض کیا نہیں! تو ارشاد فرمایا کہ اگر تمہیں جنت کی کوئی چیز پسند آگئی ہوتی تو میں تم کو جنت ہی کے سپرد کر دیتا اور تم کو میرا وصال نصیب نہ ہوتا۔ (احیاء العلوم جلد ۴ ص ۴۳۱)

## ۱۹- حضرت ورقاء بن بشر حضرمی علیہ الرحمۃ

ابوبکر بن ابومریم محدث کا بیان ہے کہ میں نے حضرت ورقاء بن بشر حضرمی علیہ الرحمۃ کو ان کی وفات کے بعد خواب میں دیکھا اور پوچھا کہ خدا کے ساتھ ان کا معاملہ کیا اور کیسا رہا؟ تو انہوں نے فرمایا کہ بڑی مشقتوں کے بعد میری نجات ہوگئی۔ تو میں نے دریافت کیا کہ کون سے عمل کو آپ نے سب سے افضل پایا تو انہوں نے کہا کہ ”دن رات خدا کے خوف سے رونا“۔ (احیاء العلوم جلد ۴ ص ۴۳۳)

## ۲۰- حضرت یحییٰ بن معین علیہ الرحمۃ

یہ امام جرح و تعدیل اور حدیثوں کو پرکھنے کے بادشاہ ہیں۔ جیش بن مبشر کہتے ہیں کہ میں نے حضرت یحییٰ بن معین کو وفات کے بعد خواب میں دیکھا اور پوچھا کہ اللہ تعالیٰ نے آپ کے ساتھ کیسا معاملہ فرمایا؟ تو جواب دیا کہ میری مغفرت ہوگئی اور دو مرتبہ مجھ کو اپنے دیدار سے مشرف فرمایا۔ اور یہ بھی منقول ہے کہ ان کی وفات کے بعد بغداد کے ایک بزرگ نے یہ خواب دیکھا کہ رسول اللہ صلی اللہ تعالیٰ علیہ وسلم صحابہ کرام کی ایک جماعت کے ساتھ تشریف لے جا رہے ہیں اور دریافت کرنے پر فرمایا کہ یحییٰ بن معین کی نماز جنازہ میں جا رہا ہوں۔ یہ وہ شخص تھا کہ میری حدیثوں سے جھوٹ کو دفع کیا کرتا تھا۔ (تہذیب التہذیب وغیرہ)



## ۲۱۔ حضرت ابوبکر کتانی علیہ الرحمۃ

مشائخ صوفیہ میں یہ بہت ہی نامور بزرگ ہیں یہ فرماتے ہیں کہ میں نے خواب میں ایک جوان کو دیکھا کہ کبھی اتنا خوبصورت جوان میری نظروں کے سامنے نہیں آیا تھا تو میں نے اس سے پوچھا کہ تم کون ہو؟ اس نے کہا کہ میرا نام ”تقویٰ“ ہے تو میں نے کہا کہ تم کہاں رہتے ہو؟ تو اس نے کہا کہ ہر غمگین دل میں۔ پھر وہ مڑا تو ایک بد شکل اور بہت کالی عورت نظر آئی تو میں نے اس سے پوچھا کہ تم کون ہو؟ تو اس نے کہا کہ ”بدکاری“ تو میں نے کہا کہ تم کہاں رہتی ہو؟ تو اس نے کہا کہ ہر خوشی منانے والے اترانے والے کے دل میں۔ ابوبکر کتانی کہتے ہیں کہ خواب دیکھ کر میں جاگ گیا اور میں نے خدا سے یہ عہد کر لیا کہ اب زندگی بھر میں سوائے اختیاری ہنسی کے کبھی نہیں ہنسون گا۔ (احیاء العلوم جلد ۲ ص ۲۳۲)

## ۲۲۔ حضرت ابوسعید خراز علیہ الرحمۃ

یہ اکابر اولیاء میں سے ہیں۔ ان کا بیان ہے کہ میں نے خواب میں ابلیس کو دیکھا تو اس کو مارنے کے لیے اپنی لاشی اٹھائی مگر وہ بالکل خوفزدہ نہیں ہوا تو اس وقت ایک غیبی آواز میں نے سنی کہ اے ابوسعید خراز! یہ ابلیس ہے یہ لاشی ڈنڈے سے نہیں ڈرتا ہے یہ تو بس اس شخص سے کانپتا ہے اور لرزتا ہے جس کے قلب میں ایمان کا نور ہوتا ہے اور ابوسعید خراز نے یہ بھی فرمایا کہ میں دمشق میں تھا تو میں نے یہ خواب دیکھا کہ رسول اللہ تعالیٰ علیہ وسلم حضرت ابوبکر صدیق و حضرت عمر فاروق رضی اللہ تعالیٰ عنہم کے کاندھوں پر ٹیک لگائے تشریف لائے اور میں اس وقت کوئی راگ گارہا تھا اور سینہ کوٹ رہا تھا تو حضور نے فرمایا کہ اے ابوسعید اس کا شر اس کے خیر سے بڑھ کر ہے۔ (احیاء العلوم جلد ۲ ص ۲۳۲)

## ۲۳۔ حضرت احمد بن ابی الحواری علیہ الرحمۃ

یہ بڑے پائے کے اولیاء کاملین میں سے ہیں۔ ان کا بیان ہے کہ میں نے خواب میں اپنی ایک لونڈی کو دیکھا جس کا چہرہ چمک رہا تھا تو میں نے اس سے پوچھا کہ تمہارے چہرے

پراتنی چمک کیسے پیدا ہوئی؟ تو اس نے کہا کہ آپ کو یاد نہیں، ایک رات آپ خوف خدا سے زار و زار رو رہے تھے اور آپ کے آنسو بہہ رہے تھے تو کمال محبت سے میں نے آپ کے آنسوؤں کو اپنے چہرے پر مل لیا تھا۔ یہ چمک اسی آنسو کی وجہ سے پیدا ہوئی ہے۔

(احیاء العلوم جلد ۴ ص ۴۳۲)

## ۲۴۔ حضرت یحییٰ بن سعید قطان علیہ الرحمۃ

زبیر بن نعیم بابی کا بیان ہے کہ میں نے خواب میں دیکھا کہ یحییٰ بن سعید قطان محدث کے بدن پر ایک کبرتا ہے جس پر عبارت لکھی ہوئی ہے کہ بِسْمِ اللّٰهِ الرَّحْمٰنِ الرَّحِیْمِ كِتَابٌ مِنَ اللّٰهِ الْعَزِیْزِ الْحَكِیْمِ بَرَاءَةٌ لِّیَحْیٰی بْنِ سَعِیْدٍ الْقَطَّانِ مِنَ النَّارِ یعنی خدا کی طرف سے یہ لکھی ہوئی تحریر ہے کہ یحییٰ بن سعید قطان کے لیے جہنم سے نجات ہے۔

(تہذیب التہذیب)

## ۲۵۔ حضرت خطیب بغدادی علیہ الرحمۃ

حضرت خطیب بغدادی کی عظمت اور ان کی جلالت شان کا کیا کہنا! دیکھو ہماری کتاب اولیاء رجال الحدیث ان کی وفات کے بعد کسی نے خواب میں دیکھا اور حال دریافت کیا تو آپ نے فرمایا کہ اَنَا فِی رَوْحٍ وَرَیْحَانٍ وَجَنَّةٍ نَعِیْمٍ یعنی میں آرام اور راحت اور خوشبو اور نعمتوں کی جنت میں ہوں۔ (بتان الحدیث)

## ۲۶۔ حضرت منصور بن اسمعیل علیہ الرحمۃ

آپ کا بیان ہے کہ میں نے عبداللہ ہزار محدث علیہ الرحمۃ کو خواب میں دیکھا تو میں نے کہا کہ اللہ تعالیٰ نے آپ کے ساتھ کیا معاملہ کیا؟ تو انہوں نے کہا کہ جن گناہوں کا میں نے اقرار کر لیا ان سب گناہوں کو اللہ تعالیٰ نے معاف فرما دیا لیکن ایک گناہ کا شرم کی وجہ سے میں اقرار نہ کر سکا تو خداوند کریم نے مجھے پسینہ کی حالت میں کھڑا رکھا۔ یہاں تک کہ میرے چہرے کا گوشت گل کر گر پڑا! تو میں نے پوچھا کہ وہ کون سا گناہ تھا؟ تو انہوں نے

نے کہا کہ میں نے ایک مرتبہ ایک خوبصورت لڑکے کو دیکھا تو وہ مجھے بہت اچھا لگا تھا میں نے اللہ تعالیٰ سے شرم کے باعث اپنے اس گناہ کا اقرار نہیں کیا۔ (احیاء العلوم ج ۴ ص ۴۳۱)

### ۲۷۔ حضرت ابو جعفر صیدلانی علیہ الرحمۃ

آپ نے فرمایا کہ میں نے حضور اکرم صلی اللہ تعالیٰ علیہ وسلم کو خواب میں اس طرح دیکھا کہ حضور فقراء کی ایک مجلس میں تشریف فرما ہیں تو میں بھی اس مجلس میں بیٹھ گیا۔ پھر آسمان پٹھا اور دو فرشتے اترے۔ ایک کے ہاتھ میں لوٹا اور دوسرے کے ہاتھ میں ایک طشت تھا۔ پہلے ان فرشوٹوں نے حضور کا ہاتھ دھلایا پھر آپ کے حکم سے دوسرے لوگوں کا ہاتھ دھلایا جب میری باری آئی تو ایک فرشتے نے دوسرے سے کہا کہ یہ ان لوگوں میں سے نہیں ہے تو میں نے عرض کیا کہ یا رسول اللہ کیا یہ آپ کی حدیث شریف نہیں ہے کہ الْمَرْءُ مَنْ أَحَبَّ (آدمی اسی کے ساتھ ہوگا جس سے وہ محبت رکھے) تو آپ نے ارشاد فرمایا کہ کیوں نہیں تو میں نے کہا کہ میں تو حضور سے ان فقراء سے محبت رکھتا ہوں تو حضور علیہ الصلوٰۃ والسلام نے فرمایا کہ اس کا بھی ہاتھ دھلاؤ یہ بھی انہی لوگوں میں سے ہے۔ (احیاء العلوم جلد ۴ ص ۴۳۱)

### ۲۸۔ حضرت عبداللہ بن عون خزاز علیہ الرحمۃ

حضرت محمد بن فضاء نے فرمایا کہ میں خواب میں حضور علیہ الصلوٰۃ والسلام کی زیارت سے مشرف ہوا تو مجھ سے ارشاد فرمایا کہ تم لوگ عبداللہ بن عون کی ہمیشہ زیارت کرتے رہو کیونکہ وہ محبوب الہی ہے۔ (تہذیب المعجزات)

### ۲۹۔ حضرت صالح بن مبشر علیہ الرحمۃ

آپ فرماتے ہیں کہ میں نے حضرت عطاء سلمی علیہ الرحمۃ کو خواب میں دیکھا تو ان سے کہا کہ دنیا میں تو آپ بہت غمگین رہا کرتے تھے اب کیا حال ہے؟ تو انہوں نے فرمایا کہ یہاں آکر مجھے بڑی راحت اور دائمی خوشی نصیب ہوئی ہے۔ پھر میں نے پوچھا کہ آپ کس درجے میں ہیں؟ تو انہوں نے فرمایا کہ مَعَ الدِّينِ نَعَمَ اللهُ عَلَيْهِمْ مِنَ النَّبِيِّينَ

وَالصِّدِّيقِينَ وَالشُّهَدَاءِ وَالصَّالِحِينَ . (یعنی میں ان لوگوں کے ساتھ ہوں جن پر اللہ تعالیٰ کا انعام ہے۔ یعنی نبیوں اور صدیقوں شہیدوں اور صالحین کے ساتھ) حضرت عطا سلمی بلند مرتبہ محدث اور بہت نامور اولیاء کرام میں سے ہیں۔ (احیاء العلوم ج ۳ ص ۲۳۱ و ۲۳۲)

### ۳۰۔ حضرت یزید بن مذکور علیہ الرحمۃ

آپ نے فرمایا کہ میں نے امام اوزاعی محدث شام کو خواب میں دیکھا اور عرض کیا کہ آپ مجھے کوئی ایسا عمل بتا دیجئے کہ میں خدا کا مقرب بن جاؤں تو آپ نے فرمایا کہ میں نے علماء کرام اور غمگین رہنے والوں سے بڑھ کر کسی کا درجہ نہیں دیکھا۔ یزید بن مذکور بہت عمر دراز اور بہت ہی بوڑھے تھے۔ وہ ہر وقت خوف خدا سے رویا کرتے تھے۔ یہاں تک کہ روتے روتے وہ نابینا ہو گئے تھے۔ (احیاء العلوم ج ۳ ص ۲۳۲)

(۵)

## غلبہ خوف میں کس نے کیا کہا؟

یہ شریعت کا مسئلہ ہے کہ اَلْيَاسُ مِنْ رَحْمَةِ اللّٰهِ كُفْرٌ یعنی خدا کی رحمت سے بالکل ہی ناامید ہو جانا اور اپنی مغفرت سے مایوس ہو جانا کفر ہے اور اَلْيَاسُ مِنَ الرَّحْمَةِ اللّٰهِ كُفْرٌ یعنی اللہ تعالیٰ کے عذاب سے بے خوف اور نڈر ہو جانا بھی کفر ہے ایمان کا نشان یہ ہے کہ اللہ تعالیٰ کی رحمت سے مغفرت کی امید بھی رکھے اور اس کے عذاب سے ڈرتا بھی رہے۔ بزرگان سلف کا یہ طریقہ رہا ہے کہ بعض پر امید کا غلبہ بعض پر خوف کا غلبہ رہا ہے۔ ہم یہاں چند بزرگوں کے واقعات درج کرتے ہیں جن پر خوف خداوندی غالب رہا ہے اور وہ غلبہ خوف میں بڑے بڑے عبرت خیز و رقت انگیز کلمات بولتے رہے! آپ بھی ان کو پڑھ کر عبرت حاصل کیجئے۔

### ۱- حضرت ابو بکر صدیق رضی اللہ تعالیٰ عنہ

امیر المومنین حضرت ابو بکر صدیق رضی اللہ تعالیٰ عنہ پر خوف الہی کا بے حد غلبہ تھا۔ کسی چڑیا کو دیکھتے تو آپ فرمایا کرتے تھے کہ کاش میں تیری ہی طرح کا ایک پرندہ ہوتا اور انسان نہ ہوتا (تاکہ میں قیامت کے دن اعمال کے حساب سے بچ جاتا) (احیاء العلوم جلد ۴ ص ۱۸۹)

### ۲- حضرت عمر رضی اللہ تعالیٰ عنہ

امیر المومنین حضرت عمر رضی اللہ تعالیٰ عنہ پر اس قدر خدا کا خوف غالب تھا کہ آپ

قرآن مجید کی آیت سن کر بے ہوش ہو جاتے اور کئی کئی دنوں تک ان پر غشی کا دورہ پڑتا رہتا تھا۔ یہاں تک کہ لوگ ان کی عیادت و (بیمار پرسی) کے لیے جایا کرتے تھے۔

اور ایک دن آپ نے ایک تینکے ہاتھ میں لے کر فرمایا کہ کاش میں بجائے عمر ہونے کے یہ تینکے ہوتا۔ کبھی فرماتے کہ کاش میں کوئی قابل ذکر شخصیت نہ ہوتا۔ کبھی یہ کہتے کہ کاش عمر کی ماں عمر کو نہ جنتی اور منقول ہے کہ آپ کے چہرے میں آنسوؤں کے بکثرت بہنے کی وجہ سے دو کالی لکیریں بن گئی تھیں۔ ایک مرتبہ خود ہی آپ نے سورۃ اذ الشمس کی تلاوت کی اور جب **وَإِذَا الصُّحُفُ نُشِرَتْ** کی آیت پر پہنچے۔ یعنی جب نامہ اعمال کھولے جائیں گے تو اس کو پڑھتے ہی ان پر اس قدر خوف الہی طاری ہو گیا کہ بے ہوش ہو کر زمین پر گر پڑے۔ ایک دن آپ گدھے پر سوار ہو کر کہیں جا رہے تھے اور کوئی آدمی اپنے گھر میں سورۃ الطور پڑھ رہا تھا جب آپ نے **إِنَّ عَذَابَ رَبِّكَ لَوَاقِعٌ** کی آیت سنی تو گدھے سے اتر کر ایک دیوار سے ٹیک لگا کر دیر تک بیٹھے رہے۔ پھر گھر آ کر ایک مہینہ بیمار رہے اور لوگ آپ کی عیادت کے لیے آتے جاتے رہے مگر کسی کو آپ کی بیماری کا سبب معلوم نہ ہو سکا۔

(احیاء العلوم جلد ۳ ص ۱۶۰)

### ۳۔ حضرت علی رضی اللہ تعالیٰ عنہ

ایک دن امیر المؤمنین حضرت علی رضی اللہ تعالیٰ عنہ فجر کی نماز پڑھ کر بے قراری کے ساتھ ہاتھ ملتے ہوئے مسجد کے باہر نکلے اور فرمایا کہ میں نے حضور علیہ الصلوٰۃ والسلام کے صحابہ کو جس حال میں دیکھا ہے آج میں کسی آدمی میں ان کی مشابہت کا اثر نہیں دیکھ رہا ہوں۔ صحابہ کرام رات بھر جاگ کر نمازوں میں قرآن مجید پڑھا کرتے تھے۔ صبح کو ان کے بال پراگندہ اور چہرہ زرد دکھائی دیتا تھا اور وہ ڈگمگاتے ہوئے چلا کرتے تھے اور ان کی آنکھیں آنسوؤں سے تر رہا کرتی تھیں اور آج لوگوں کا یہ حال ہے کہ ہر طرف لوگ غفلت اور بے خونی کے ساتھ ادھر ادھر پھر رہے ہیں کسی کے چہرے پر خوف خداوندی کا اثر نظر ہی نہیں آتا آپ نے جس دن یہ فرمایا اس کے بعد پھر کسی نے کبھی آپ کو ہنستے ہوئے نہیں دیکھا

یہاں تک کہ عبدالرحمن بن ملجم خارجی نے آپ کو شہید کر دیا۔ (احیاء العلوم ج ۳ ص ۱۶۰)

### ۴۔ حضرت ابو عبیدہ بن الجراح رضی اللہ تعالیٰ عنہ

حضرت ابو عبیدہ بن الجراح صحابی فاتح شام رضی اللہ تعالیٰ عنہ بکثرت فرمایا کرتے تھے کہ میری تو یہی تمنا ہے کہ میں بجائے ابو عبیدہ ہونے کے ایک مینڈھا ہوتا جس کو لوگ ذبح کر کے پکاتے اور اس کا گوشت کھا کر اس کا شور بہ پی لیتے۔ (احیاء العلوم جلد ۳ ص ۱۶۰)

### ۵۔ حضرت عمران بن حصین رضی اللہ تعالیٰ عنہ

حضرت عمران بن حصین رضی اللہ تعالیٰ عنہ ایک بلند مرتبہ صحابی ہوتے ہوئے غلبہ خوف میں فرمایا کرتے تھے کہ کاش میں آدمی نہ ہوتا بلکہ میں راکھ ہوتا جو ہواؤں میں اڑا دیا جاتا (تو بہت اچھا ہوتا تا کہ میں قیامت کے دن حساب اعمال سے بچ جاتا)۔

(احیاء العلوم ج ۳ ص ۱۶۰)

### ۶۔ حضرت مسور بن مخرمہ رضی اللہ تعالیٰ عنہ

آپ ایک مشہور صحابی ہیں آپ پر خوف الہی کا ایسا غلبہ تھا کہ قرآن مجید سننے کی تاب نہیں رکھتے تھے اگر کبھی کوئی آیت سن لیتے تو چیخ مار کر بے ہوش ہو جاتے تھے اور کئی کئی دن بے ہوش رہا کرتے تھے۔ ایک دن قبلہ ٹھم کا ایک قاری آیا اور اس نے یہ آیت تلاوت کر دی۔ **يَوْمَ نُحْشِرُ الْمُتَّقِينَ إِلَى الرَّحْمَنِ وَفْدًا. وَنَسُوقُ الْمُجْرِمِينَ إِلَىٰ جَهَنَّمَ وَرِدًّا۔** (پ ۱۶ الریم آیت ۸۶) جس کا ترجمہ یہ ہے کہ ہم قیامت کے دن متقی لوگوں کو مہمانوں کی صورت میں رخصت کے دربار میں جمع کریں گے اور مجرموں کو ہانگ کر جہنم کی طرف پیاسا لے جائیں گے۔ آیت سن کر آپ نے فرمایا کہ میں تو متقی لوگوں میں سے نہیں ہوں بلکہ میں تو مجرمین میں سے ہوں۔

اے قاری! اس آیت کو پھر پڑھ چنانچہ قاری نے اس آیت کو دوبارہ پڑھا تو آپ نے

زور سے ایک چیخ ماری اور فوراً آپ کی وفات ہو گئی۔ (احیاء العلوم ج ۳ ص ۱۶۰)

## ۷۔ حضرت امام زین العابدین رضی اللہ تعالیٰ عنہ

آپ جب بھی نماز کے لیے وضو کرتے تو خوف خداوندی سے آپ کا چہرہ پیلا پڑ جاتا تو گھر والوں نے پوچھا کہ آپ کی یہ کیا عادت ہو گئی ہے؟ کہ ہمیشہ وضو کے بعد آپ اس قدر ڈر جاتے ہیں کہ چہرہ پیلا پڑ جاتا ہے اور آپ کانپے لگتے ہیں؟ تو آپ نے فرمایا کہ کیا تم لوگوں کو معلوم نہیں کہ میں کس کے سامنے نماز میں کھڑا ہونے والا ہوں۔

(احیاء العلوم جلد ۴ ص ۱۶۰)

## ۸۔ حضرت خواجہ حسن بصری علیہ الرحمۃ

آپ نے ایک آدمی کو زور سے قہقہہ لگا کر ہنستے ہوئے دیکھا تو آپ نے اس سے فرمایا کہ اے نوجوان کیا تو پل صراط پر سے گزر چکا ہے؟ تو اس نے کہا کہ جی نہیں! پھر پوچھا کہ کیا تجھے معلوم ہو چکا ہے کہ تو جنتی ہے یا جہنمی؟ تو اس نے جواب دیا کہ جی نہیں! تو آپ نے فرمایا کہ پھر یہ ہنسی کیسی اور کس بنا پر ہے؟ تو اس نوجوان پر یہ اثر ہوا کہ پھر وہ زندگی بھر کبھی نہیں ہنسا۔ (احیاء العلوم جلد ۴ ص ۱۶۰)

## ۹۔ حضرت مالک بن دینار علیہ الرحمۃ

آپ کا بیان ہے کہ میں نے طوافِ کعبہ کے دوران ایک لڑکی کو دیکھا وہ کعبہ معظمہ کے پردوں سے چمٹی ہوئی رو رہی ہے کہ یارب بہت سی شہوتوں کی لذتیں جاتی رہیں اور ان کی سزائیں میرے سر پر رہ گئیں۔ اے میرے رب کیا جہنم کے سوا مجھے سزا دینے کی اور کوئی دوسری صورت نہیں ہے وہ لڑکی ساری رات صبح تک اپنی جگہ پر بیٹھی روتی اور دعائیں مانگتی رہی۔ حضرت مالک بن دینار کہتے ہیں کہ میں نے اس لڑکی کا حال اور اس کی دعاؤں کو سن کر اپنا سر پکڑ لیا اور میری چیخ نکل گئی اور میں نے کہا کہ مالک بن دینار کی ماں مالک بن دینار کو روئے (یعنی مالک بن دینار مر جائے۔)

(احیاء العلوم جلد ۴ ص ۱۶۰)



## ۱۰۔ حضرت حاتمِ اصم علیہ الرحمۃ

آپ فرمایا کرتے تھے کہ اچھے مکان پر ناز نہ کرو۔ جنت سے زیادہ اچھا مکان اور کون ہوگا؟ مگر اس مکان میں حضرت آدم کا کیا انجام ہوا اور عبادت کی کثرت پر غرور نہ کرو۔ ابلیس سے بڑا کون عابد ہوگا مگر اس کو کیا ملا؟ اور علم کی زیادتی پر گھمنڈ نہ کرو دیکھو بلعم بن باعوراء کو خدا کا اسمِ اعظم معلوم تھا مگر اس کا کیا انجام ہوا؟ کہ وہ کافر ہو گیا اور اس کی زبان لٹک کر سینے پر آگئی اور نیکیوں کی صحبت سے بھی فریب نہ کھاؤ۔ دیکھو حضورِ اکرم صلی اللہ تعالیٰ علیہ وسلم کو ابو لہب اور ابوطالب نے دیکھا۔ صحبت بھی اٹھائی۔ قرابت بھی تھی مگر ان دونوں کو کچھ نفع نہیں پہنچا۔ (احیاء العلوم جلد ۴ ص ۱۶۰)

## ۱۱۔ حضرت سری سقطی و عطاء سلمیٰ علیہما الرحمۃ

یہ دونوں اولیاءِ کاملین میں سے ہیں، حضرت سری سقطی فرماتے ہیں کہ میں روزانہ اپنی ناک کو بغور دیکھتا ہوں کہ کہیں گناہوں کی وجہ سے میرا منہ کالا تو نہیں ہو گیا ہے؟ حضرت عطاء سلمیٰ کبھی جنت کی دعا نہیں مانگتے تھے بلکہ ہمیشہ گناہ معاف ہونے کی دعائیں مانگا کرتے تھے۔ مرض الموت میں ان سے پوچھا گیا کہ آپ کو کس چیز کی خواہش ہے تو آپ نے فرمایا کہ جہنم کا خوف میرے دل میں کوئی خواہش پیدا ہونے ہی نہیں دیتا اور لوگوں کا بیان ہے کہ چالیس برس تک حضرت عطاء سلمیٰ نے نہ آسمان کی طرف دیکھا نہ کبھی ہنسے ایک مرتبہ بلا ارادہ آسمان کی طرف دیکھ لیا تو خوف سے کانپ کر گر پڑے اور ان کی آنت اتر آئی اور یہ بھی مشہور ہے کہ وہ راتوں کو اٹھ کر خدا کے خوف سے اپنے بدن کو ٹٹولا کرتے تھے کہ کہیں مینِ مسخ تو نہیں ہو گیا ہوں۔ (احیاء العلوم جلد ۴ ص ۱۶۱)

## ۱۲۔ حضرت صالح مری علیہ الرحمۃ

آپ کا بیان ہے کہ میں نے ایک عابد کے سامنے یہ آیت پڑھی دی کہ **يَوْمَ تَقَلُّبُ وَجُوهُهُمْ فِي النَّارِ يَقُولُونَ يَا لَيْتَنَا أَطَعْنَا اللَّهَ وَأَطَعْنَا الرَّسُولَ**۔ (پ ۱۱۲۲ احزاب آیت

(۶۶) جس دن ان کے چہرے جہنم میں الٹ پلٹ کیے جائیں گے اور وہ یہ کہتے ہوں گے کہ کاش ہم لوگوں نے اللہ و رسول کی اطاعت کر لی ہوتی (یہ آیت سن کر وہ بے ہوش ہو گئے۔ پھر ہوش میں آئے تو انہوں نے کہا کہ اسے صالح کچھ زیادہ پڑھیں کیوں کہ میں اپنے دل میں غم کی کیفیت محسوس کرتا ہوں تو میں نے یہ پڑھ دیا کہ كَلَّمَا ارَادُوا اَنْ يَخْرُجُوا مِنْهَا اَعْبَدُو فِيهَا (پ ۲۱ السجدہ آیت ۲۰) جب جہنمی جہنم سے نکلنے کا ارادہ کریں گے تو دوبارہ اس میں ڈال دیئے جائیں گے اس آیت کو سن کر وہ عابد زمین پر گر پڑے اور اسی دم میں ان کی روح پرواز کر گئی۔ (احیاء العلوم جلد ۳ ص ۱۶۱)

یہی صالح مری کہتے ہیں کہ ایک مرتبہ ابن السماک جو نامور محدث اور باکمال واعظ و عابد تھے ہمارے یہاں آئے اور مجھ سے کہا کہ آپ اپنے یہاں کے عابدوں کے عجائب مجھے دکھلائیے تو میں ان کو محلہ کے ایک چھپر میں لے گیا تو وہاں ایک آدمی ٹوکری بنا رہا تھا تو میں نے اس کے سامنے یہ آیت پڑھ دی کہ۔

إِذَا لَأَغْلُلُ فِي أَعْنَاقِهِمْ وَالسَّلْسِلُ  
يُسْحَبُونَ فِي الْحَمِيمِ هُمْ فِي  
النَّارِ يُسْجَرُونَ .

جب ان جہنمیوں کی گردن میں طوق اور  
زنجیریں ہوں گی وہ لوگ گھسیٹے جائیں گے  
کھولتے ہوئے پانی میں پھر آگ میں جلانے  
جائیں گے

(پ ۲۳۔ المؤمن ۷۲)

تو آیت سن کر اس نے ایک زوردار چیخ ماری اور بے ہوش ہو گیا پھر اس کو اس کے حال پر چھوڑ کر ہم ایک دوسرے عابد کے سامنے گئے تو اس کے سامنے بھی میں نے یہی آیت پڑھ دی۔ تو وہ بھی چیخ مار کر بے ہو گیا۔ پھر ہم لوگ تیسرے عابد کے پاس گئے تو میں نے اس کے سامنے یہ آیت پڑھ دی۔

ذَلِكَ لِمَنْ خَافَ مَقَامِي  
وَخَافَ وَعَبِدَ .

یہ اس کے لیے ہے جو میرے حضور کھڑے  
ہونے سے ڈرے اور میں نے جو عذاب کا  
حکم سنایا ہے اس سے خوف کرے

(پ ۱۱۳ ابراہیم۔ آیت ۱۲)

تو وہ بھی چیخ پڑے اور ان کے نتھنوں سے اتنا خون بہا کہ وہ خون میں لت پت ہو گئے۔ یہاں تک کہ ان کی روح نکل گئی۔ اسی طرح میں نے ابن السماک کو چھ عابدوں کے پاس پھریا اور جس کے سامنے میں نے آیت پڑھ دی وہ بے ہوش ہو گیا۔ پھر میں ساتویں عابد کے پاس ان کو لے کر چلا تو ایک عورت نے چھپر کے اندر سے ہم لوگوں کو بلایا جب ہم چھپر کے اندر داخل ہوئے تو ایک بوڑھا عابد اپنے مصلے پر بیٹھا ہوا تھا۔ ہم لوگوں نے سلام کیا تو اس کو ہمارے سلام کی خبر نہ ہوئی تو میں نے زور سے چلا کر کہا کہ اِنَّ لِلْمَخْلُقِ غَدًا مَقَامًا۔ (یعنی کل قیامت میں ایک مقام پر تمام مخلوق کو کھڑا ہونا پڑے گا) تو اس بوڑھے نے کہا کہ کس کے سامنے؟ پھر وہ منہ کھولے اور آنکھ پھاڑے مبہوت بنا رہا اور اوہ اوہ کہتا رہا۔ یہاں تک کہ اس کی بیوی نے ناراض ہو کر ہم کو اپنے گھر سے نکال دیا۔ پھر میں نے ایک دن ساتوں عابدوں کا حال معلوم کیا تو پتہ چلا کہ تین تو ہوش میں آگئے اور تین وفات پا گئے اور ساتواں جو بوڑھا تھا تین دن تک اس طرح مبہوت و حیران رہا کہ اسے فرض نمازوں کی بھی خبر نہیں ہوتی تھی۔ (احیاء العلوم جلد ۴ ص ۱۶۱)

### ۱۳۔ حضرت طاؤس علیہ الرحمۃ

آپ بہت ہی نامور شیخ الحدیث تھے اور بادشاہ اور گورنروں کو نصیحت کرنے میں مطلق خوف نہیں رکھتے تھے بلکہ ان کے روبرو کلمہ حق علی الاعلان کہہ دیا کرتے تھے اور اس قدر بارعب تھے کہ کوئی آپ کا جواب دینے کی جرات نہیں کر سکتا تھا مگر خوف خداوندی کا یہ عالم تھا کہ بستر پر لیٹتے تو سانپ کی طرح کروٹ بدلتے رہتے پھر بستر لپیٹ کر رکھ دیتے اور فرمایا کرتے کہ جہنم کے ذکر نے خدا سے ڈرنے والوں کی نیندیں اڑا دی ہیں پھر تہجد پڑھا اور مسجد میں چلے جاتے اور نماز فجر ادا کر کے اپنے مصلیٰ پر قبلہ رو بیٹھے رہا کرتے تھے۔

(احیاء العلوم جلد ۴ ص ۱۶۳)

### ۱۴۔ حضرت عمر بن عبدالعزیز علیہ الرحمۃ

خليفة عادل حضرت عمر بن عبدالعزیز علیہ الرحمۃ کی ادنیٰ نیند سے بیدار ہوئی اور کہا کہ

اے امیر المومنین میں نے ابھی ابھی ایک خواب دیکھا ہے تو آپ نے کہا کہ بیان کرو تو لوٹھی نے کہا کہ میں نے دیکھا کہ جہنم بھڑک رہا ہے اور اس کی پشت پر پل صراط قائم کیا گیا ہے تو نبی امیہ کا خلیفہ عبدالملک لایا گیا وہ پل صراط پر چند قدم چلا اور جہنم میں گر گیا۔ آپ نے چونک کر پوچھا کہ پھر کیا ہوا! تو لوٹھی نے کہا کہ پھر ولید بن عبدالملک لایا گیا تو وہ بھی چند قدم چل کر جہنم میں گر گیا۔ آپ نے چونک کر سوال کیا کہ پھر کیا ہوا؟ تو لوٹھی بولی کہ پھر خلیفہ سلیمان بن عبدالملک لایا گیا تو وہ بھی تھوڑی دور پل صراط پر چل کر جہنم میں اوندھا ہو کر گر پڑا۔ آپ نے فرمایا کہ آگے کا حال جلد بیان کر تو لوٹھی نے کہا کہ اے امیر المومنین پھر آپ لائے گئے۔ یہ سنتے ہی حضرت عمر بن عبدالعزیز چیخ مار کر بے ہوش ہو گئے تو لوٹھی کا کان میں کہنے لگی اے امیر المومنین میں نے دیکھا کہ آپ پل صراط سے پار ہو کر نجات پا گئے۔ قسم کھا کر کہنے لگی کہ آپ سلامتی کے ساتھ پل صراط سے پار ہو گئے مگر حضرت عمر بن عبدالعزیز برابر پاؤں پٹک پٹک کر چیخ مارتے اور روتے چلاتے رہے یہاں تک کہ صبح ہو گئی۔ (احیاء العلوم جلد ۲ ص ۱۶۳)

### ۱۵- حضرت خواجہ حسن بصری علیہ الرحمۃ

ایک شخص نے حضرت سے پوچھا کہ آپ کا کیا حال ہے؟ تو آپ نے فرمایا کہ ایک قوم کشتی پر سمندر میں سوار ہوئی اور جب کشتی بیچ سمندر میں پہنچی تو کشتی ٹوٹ گئی اور ہر آدمی ایک تختہ سے چمٹا ہوا بہنے لگا تو بتاؤ کہ اس قوم کا کیا حال ہوگا۔ تو اس نے کہا کہ یہ لوگ بے حد خوف ناک حال میں انتہائی مبہوت و حیران ہوں گے تو حضرت نے فرمایا کہ میرا حال اس قوم سے بھی زیادہ خوف ناک و حیران کن ہے۔ (احیاء العلوم ج ۲ ص ۱۶۲)

اللہ اکبر یہ ہے علم و عمل کے پہاڑوں اور آسمان و ولایت کے چمکتے تاروں کا حال کہ یہ مقدس بندگان خدا اپنے علم و عمل کی عظمت کے باوجود کس حالت میں رہتے تھے اور خوف خداوندی کے جذبات سے مغلوب ہو کر کیا کیا؟ اور کیسے کیسے دل ہلا دینے والے کلمات بولا کرتے تھے! ہم بے علم و بے عمل غائل انسانوں کے لیے ان مقدس بزرگوں کا حال بہت ہی

عبرت انگیز و نصیحت آموز ہے۔

واللہ تعالیٰ هو الموفق

یا الہی! جب ہمیں آنکھیں حساب جرم میں  
ان تبسم ریز ہونٹوں کی دعا کا ساتھ ہو  
یا الہی! جب حساب خندہ بے جا زلائے  
چشم گریانِ شفیع مرتجی کا ساتھ ہو  
یا الہی! رنگ لائیں جب مری بے باکیاں  
ان کی نیچی نیچی نظروں کی حیا کا ساتھ ہو  
یا الہی جب زبانیں باہر آئیں پیاس سے  
صاحب کوثر شہ جود و عطا کا ساتھ ہو  
یا الہی نامہ اعمال جب کھلنے لگیں  
عیب پوش خلق ستارِ خطا کا ساتھ ہو  
یا الہی سرد مہری پر ہو جب خورشید حشر  
سید بے سایہ کے ظل لوا کا ساتھ ہو  
یا الہی جب سر شمشیر پر چلنا پڑے  
رَبِّ سَلِّمْ کہنے والے غمزدہ کا ساتھ ہو  
یا الہی جب رضا خوابِ گراں سے سر اٹھائے  
دولت بیدارِ عشقِ مصطفیٰ کا ساتھ ہو

(حدائقِ بخشش)

(۶)

## قبر آدمیوں سے کیا کہتی ہے؟

۱- رسول اللہ صلی اللہ تعالیٰ علیہ وسلم نے فرمایا کہ جب قبر میں مردہ رکھ دیا جاتا ہے تو قبر اس مردہ سے کہتی ہے کہ اے ابن آدم! تو کس فریب میں پڑا رہا۔ کیا تجھے نہیں معلوم کہ میں فتنہ کا گھر ہوں۔ میں تاریکی کا گھر ہوں۔ میں تنہائی کا گھر ہوں۔ میں کیڑوں کا گھر ہوں تو کس گھمنڈ میں تھا جب تو لوگوں کو دھکا دیتا ہوا۔ میرے اوپر سے گزرتا تھا تو اگر مردہ نیک و صالح ہوتا ہے تو ایک فرشتہ اس کی طرف سے قبر کو جواب دیتا ہے کہ اے قبر! یہ تو زمین پر لوگوں کو اچھی اچھی باتوں کا حکم دیتا تھا اور بری بری باتوں سے لوگوں کو منع کیا کرتا تھا۔ یہ سن کر قبر کہتی ہے کہ اگر ایسا ہی تھا تو اب میں اس کے پاس ہریالی لاؤں گی اور اس کا بدن نور ہو کر دوبارہ مجھ سے نکلے گا اور اس کی روح اللہ تعالیٰ کے دربار رحمت تک رسائی حاصل کرے گی۔ (احیاء العلوم جلد ۲ ص ۲۲۳)

۲- عبید بن عمیر لیشی رضی اللہ تعالیٰ عنہ فرمایا کرتے تھے کہ میت سے بوقت دفن قبر کہتی ہے کہ میں تاریکی کا گھر ہوں۔ میں تنہائی کا گھر ہوں۔ میں بے کسی کا گھر ہوں اگر تو اپنی زندگی میں اللہ تعالیٰ کا فرمان برادر تھا تو آج میں تیرے لیے رحمت بن جاؤں گی اور اگر تو اللہ تعالیٰ کا نافرمان تھا تو میں تیرے لیے عذاب بن جاؤں گی۔ میں وہ جگہ ہوں کہ خدا کے فرمانبردار بندے مجھ میں داخل ہونے کے بعد مسرور ہو کر نکلتے ہیں اور خدا کے نافرمان بندے مجھ میں داخل ہو کر رنجیدہ و غمزدہ ہو کر نکلتے ہیں۔ (احیاء العلوم ج ۲ ص ۲۲۳)

۳- محمد بن صباح علیہ الرحمۃ کہتے ہیں کہ جب قبر میں میت کو عذاب ہونے لگتا ہے تو دوسرے مردے اس سے کہتے ہیں کہ اے شخص! کیا تو نے ہم لوگوں کا حال دیکھ کر کچھ بھی عبرت نہیں حاصل کی۔ ہمارے تو اعمال ختم ہو چکے تھے لیکن تو زندہ تھا اور تجھ کو کافی مہلت ملی لیکن تو نے اپنے اعمال کی کچھ بھی اصلاح نہیں کی۔ اے ظاہری دنیا پر فریب کھانے والے تو نے ان لوگوں سے عبرت نہیں پکڑی جو تجھ سے پہلے ظاہری دنیا پر فریب کھا کر زمین کے اندر چلے گئے۔ حالانکہ تو ہمیشہ دیکھا کرتا تھا کہ سب کے اقرباء و احباب لوگوں کو اس منزل تک پہنچایا کرتے تھے۔ (احیاء العلوم ج ۴ ص ۲۲۳)

۴- حضرت کعب علیہ الرحمۃ کا بیان ہے کہ مردہ جب قبر میں وحشتوں کا منظر دیکھتا ہے تو بہت گھبراتا ہے اس وقت اس کے اعمال صالحہ یعنی نماز، روزہ، زکوٰۃ، حج، جہاد اور صدقہ وغیرہ اس کی وحشت اور گھبراہٹ کو دور کرتے ہیں۔ انہوں نے فرمایا کہ قبر میں جب عذاب کے فرشتے میت کے پاؤں کی طرف سے آتے ہیں تو نماز آ کر کھڑی ہو جاتی ہے کہ ہنومت کچھ نہیں کر سکتے۔ اس نے نمازوں میں بہت لمبا لمبا قیام کیا تھا۔ پھر عذاب کے فرشتے میت کے سر کی جانب سے آتے ہیں تو روزہ کھڑا ہو کر کہتا ہے کہ ہنوتہمیں اس طرف سے کوئی راستہ نہیں ملے گا۔ اس نے دنیا میں روزہ رکھ کر خدا کے لیے بہت زیادہ پیاس برداشت کی تھی۔ پھر عذاب کے فرشتے میت کے دائیں بائیں سے آنا چاہتے ہیں تو حج و جہاد راستہ روک لیتے ہیں کہ اس نے خدا کے لیے اپنے بدن کو بڑی تمکن میں ڈالا تھا۔ پھر عذاب کے فرشتے میت کے دونوں ہاتھوں کی طرف سے آنے لگتے ہیں تو صدقہ روک لیتا ہے کہ اس نے ہاتھوں سے صدقہ دیا تھا پھر عذاب کے فرشتے چلے جاتے ہیں اور رحمت کے فرشتے آجاتے ہیں اور اس کی قبر جہاں تک اس کی نظر جاتی ہے چوڑی کر دی جاتی ہے اور اس کی قبر میں ایک قندیل جلا دی جاتی ہے جس سے قیامت تک قبر میں روشنی رہے گی۔

(احیاء العلوم جلد ۴ ص ۲۲۳، ۲۲۴)

(۷)

## قبر میں عذاب کس کس طرح ہوگا؟

عذابِ قبر حق ہے جو قرآن مجید اور صحیح حدیثوں سے ثابت ہے۔ لہذا اس پر ایمان رکھنا ضروری ہے۔ عذابِ قبر کیونکر اور کس کس طرح ہوتا ہے اس بارے میں چند حدیثیں پڑھ لیجئے۔

۱- حدیث: حضرت زید بن حارث رضی اللہ تعالیٰ عنہ کہتے ہیں کہ رسول اللہ صلی اللہ تعالیٰ علیہ وسلم ایک خچر پر سوار ہو کر بنی نجار کے باغ میں گزرے اور ہم لوگ ہمراہ تھے تو ناگہاں خچر اس طرح بدک گیا کہ حضور کو گرا دینے کے قریب ہو گیا۔ اچانک وہاں چھ یا پانچ قبریں نظر آئیں تو حضور نے پوچھا کہ ان قبر والوں کو کوئی جانتا ہے؟ تو ایک صحابی نے کہا کہ جی ہاں مجھے معلوم ہے یہ ان مشرکین کی قبریں ہیں تو شرک کی حالت میں مر گئے ہیں تو حضور صلی اللہ علیہ وسلم نے فرمایا کہ ان قبر والوں کی جماعت اپنی قبروں کے اندر عذاب میں مبتلا ہے اگر مجھے یہ خوف نہ ہوتا کہ تم لوگ مردوں کو دفن کرنا چھوڑ دوں گے تو میں اللہ تعالیٰ سے دعا کرتا کہ تم لوگوں کو وہ عذاب سنا دے جو میں سن رہا ہوں۔ پھر حضور ہم لوگوں کی طرف سے اپنا چہرہ انور کر کے متوجہ ہوئے اور فرمایا کہ سب لوگ جہنم کے عذاب سے پناہ مانگو۔ تو ہم لوگوں نے کہا کہ ہم جہنم سے خدا کی پناہ طلب کرتے ہیں۔ پھر فرمایا کہ تم سب لوگ قبر کے عذاب سے پناہ مانگو تو سب نے کہا کہ ہم عذابِ قبر سے خدا کی پناہ طلب کرتے ہیں۔ پھر فرمایا کہ تم سب لوگ ظاہری و باطنی فتنوں سے پناہ مانگو



تو سب نے کہا کہ ہم ظاہری اور باطنی فتنوں سے خدا کی پناہ مانگتے ہیں۔ پھر فرمایا کہ تم سب لوگ فتنہء دجال سے پناہ مانگو تو سب لوگوں نے کہا کہ ہم دجال کے فتنوں سے خدا کی پناہ مانگتے ہیں۔ (مشکوٰۃ ج ۱ ص ۵۶ بحوالہ مسلم)

۲- حدیث: حضرت براء بن عازب رضی اللہ تعالیٰ عنہ راوی ہیں کہ رسول اللہ صلی اللہ علیہ وسلم نے فرمایا کہ قبر میں دو فرشتے (منکر و نکیر) آتے ہیں اور میت بٹھا کر اس سے سوال کرتے ہیں کہ تیرا رب کون ہے؟ تو مومن کہہ دیتا ہے کہ میرا رب اللہ تعالیٰ ہے۔ پھر دوسرا سوال کرتے ہیں کہ تیرا دین کیا ہے؟ تو مومن کہہ دیتا ہے کہ میرا دین اسلام ہے۔ پھر تیسرا سوال کرتے ہیں کہ یہ مرد کون ہیں جو تمہاری طرف بھیجے گئے تو مومن کہہ دیتا ہے کہ یہ رسول اللہ ہیں۔ پھر آسمان سے ایک منادی آواز دیتا ہے کہ میرا یہ بندہ سچا ہے لہذا اس کو جنتی بچھونے پر سلاؤ اور اس کو بہشتی لباس پہناؤ اور اس کی طرف سے جنت کا ایک دروازہ کھول دو تو اس دروازے سے قبر میں جنت کی ہوا اور خوشبو آنے لگتی ہے اور اس کی نظر کی درازی بھر اس کی قبر کشادہ کر دی جاتی ہے۔

اور کافر سے جب منکر و نکیر سوال کرتے ہیں کہ تیرا رب کون ہے؟ تو وہ کہتا ہے کہ ہائے ہائے میں تو کچھ جانتا ہی نہیں، پھر پوچھتے ہیں کہ تیرا دین کیا ہے؟ تو وہ کہتا ہے ہائے ہائے میں تو کچھ نہیں جانتا، پھر فرشتے سوال کرتے ہیں کہ یہ مرد کون ہیں جو تمہارے اندر بھیجے گئے؟ تو وہ کہتا ہے کہ ہائے ہائے میں تو کچھ بھی نہیں جانتا تو آسمان سے ایک فرشتہ پکارتا ہے کہ یہ جھوٹا ہے لہذا اس کے لیے جہنم کا بستر بچھاؤ اور اس کو جہنمی لباس پہناؤ اور اس کی طرف سے جہنم کا ایک دروازہ کھول دو تو اس دروازے سے جہنم کی گرمی اور گرم ہوا اور بدبو قبر میں آتی رہتی ہے اور اس کی قبر اس قدر تنگ کر دی جاتی ہے کہ میت کی داہنی پسلیاں بائیں طرف اور بائیں پسلیاں داہنی طرف ہو جاتی ہیں اور اس کے اوپر ایک اندھا بہرا فرشتہ عذاب لوہے کی ایک ایسے گرز کے ساتھ مسلط کر دیا جاتا ہے کہ اگر وہ اس گرز سے پہاڑ کو مارے تو پہاڑ

مٹی ہو کر بکھر جائے۔ اسی گرز سے وہ فرشتہ عذاب اس مردہ کو ایسی مار مارتا ہے کہ مشرق و مغرب کی ہر مخلوق سوائے انسانوں اور جنوں کے سب اس مار کو سنتے ہیں۔

(مشکوٰۃ جلد ۱ ص ۲۵ و ص ۲۶ بحوالہ ابو زاوود)

۳- حدیث :- حضرت ابوسعید خدری رضی اللہ تعالیٰ عنہ سے روایت ہے کہ رسول اللہ صلی اللہ تعالیٰ علیہ وسلم نے فرمایا کہ کافر کی قبر میں ننانوے اڑدھے مسلط کر دیئے جاتے ہیں جو اس کو کاٹتے اور ڈستے رہتے ہیں۔ یہاں تک کہ قیامت قائم ہو جائے اور وہ اتنے زہریلے ہیں کہ اگر ان میں سے ایک اڑدھا ایک مرتبہ زمین پر پھونک مار دے تو پوزمین کبھی سبزی نہ اگائے گی۔ (مشکوٰۃ ج ۱ ص ۲۲)

۴- حدیث :- حضرت جابر رضی اللہ تعالیٰ عنہ بیان کرتے ہیں کہ ہم لوگ حضرت سعد بن معاذ رضی اللہ تعالیٰ عنہ کے دفن میں گئے جب حضور صلی اللہ تعالیٰ علیہ وسلم نماز جنازہ پڑھا چکے اور وہ قبر میں اتارے گئے اور مٹی برابر کر دی گئی تو حضور صلی اللہ تعالیٰ علیہ وسلم نے تسبیح پڑھی اور ہم لوگ بھی دیر تک تسبیح پڑھتے رہے۔ پھر حضور صلی اللہ تعالیٰ علیہ وسلم نے تکبیر پڑھی اور ہم بھی دیر تک تکبیر پڑھتے رہے تو کسی نے عرض کیا کہ یا رسول اللہ صلی اللہ تعالیٰ علیہ وسلم آپ نے تسبیح و تکبیر کیوں پڑھی تو حضور صلی اللہ تعالیٰ علیہ وسلم نے ارشاد فرمایا کہ اس بندہ صالح پر اس کی قبر تک ہو گئی تھی یہاں تک کہ اللہ تعالیٰ نے کشادہ فرما دیا۔

(مشکوٰۃ ج ۱ ص ۲۶)

۵- حدیث :- حضرت انس رضی اللہ تعالیٰ عنہ کہتے ہیں کہ حضور علیہ الصلوٰۃ والسلام اپنی صاحبزادی بی بی زینب کے دفن میں تشریف لے گئے اور وہ بکثرت بیمار ہوا کرتی تھیں تو جب حضور صلی اللہ تعالیٰ علیہ وسلم ان کی قبر میں اترے تو آپ کا چہرہ انور زرد ہو گیا۔ پھر جب قبر سے باہر تشریف لائے تو خوشی سے حضور صلی اللہ تعالیٰ علیہ وسلم کا چہرہ انور چمکنے لگا تو میں نے عرض کیا کہ یا رسول اللہ! ایسا کیوں ہوا؟ تو فرمایا کہ قبر نے میری بیٹی کو ایک

مرتبہ دبوچا تو مجھے دبوچنے اور عذابِ قبر کا خطرہ محسوس ہونے لگا۔ پھر ایک فرشتہ نے آکر مجھے خبر دی کہ اللہ تعالیٰ نے ان پر تخفیف فرمادی تو مجھے اس سے خوشی کے ساتھ اطمینان ہو گیا۔ قبر کا دبوچنا اس زور کا تھا کہ اس کی آواز مشرق و مغرب میں سنی گئی۔

(احیاء العلوم ج ۴ ص ۴۳۸)

(۸)

## اموات کو سلام و ثواب کس طرح پہنچتا ہے

اس پر اہل سنت و جماعت کے تمام اماموں کا اجماع و اتفاق ہے کہ زندوں کا سلام و دعا و ایصالِ ثواب مردوں کو پہنچتا ہے اور ان کے لیے نفع بخش و فائدہ مند ہے۔ ہدایہ شریف میں ہے کہ

الْأَصْلُ فِي هَذَا الْبَابِ أَنَّ الْإِنْسَانَ  
لَهُ أَنْ يَسْجَلَ ثَوَابَ عَمَلِهِ لِغَيْرِهِ  
صَلَاةً أَوْ صَوْمًا أَوْ صَدَقَةً أَوْ غَيْرَهَا  
عِنْدَ أَهْلِ السُّنَّةِ وَالْجَمَاعَةِ  
(ہدایہ ج ۱ ص ۲۷۶ باب الحج عن الغیر)  
قاعدہ کلیہ یہ ہے کہ انسان کے لیے جائز  
ہے کہ اپنے عمل کا ثواب اپنے غیر کو پہنچا  
دے خواہ نماز ہو یا روزہ یا صدقہ یا ان  
کے علاوہ کوئی بھی عمل ہو، یہ اہل سنت و  
جماعت کا مذہب ہے

اب اس سلسلے میں ہم چند بزرگوں کے اقوال یہاں نقل کرتے ہیں جن سے ہدایت کا نور طلوع ہوتا ہے۔ امید ہے کہ ان سے ہر طالب حق کو روشنی ملے گی۔

۱۔ حضور اکرم صلی اللہ تعالیٰ علیہ وسلم

حضرت عوف بن مالک رضی اللہ تعالیٰ عنہ کہتے ہیں کہ رسول اللہ صلی اللہ تعالیٰ علیہ وسلم نے ایک میت کی نماز جنازہ پر یہ دعا فرمائی جس کو میں نے یاد کر لیا کہ اے اللہ! اس کو بخش دے اور اس پر رحم فرما اور اس کو عافیت دے اور اس کی مہمانی باعزت فرما اور اس کی قبر کو وسیع فرما دے اور اس کو پانی اور برف اور اولے سے دھو دے اور اس کو گناہوں سے اس طرح

صاف کر دے جس طرح تو نے سفید کپڑے کو میل سے صاف کر رکھا ہے اور اس کو اس کے گھر کے بدلے میں اس سے بہتر گھر عطا فرما اور اس کے اہل سے بہتر اہل اور اس کی بیوی سے بہتر بیوی عنایت فرما اور اس کو جنت میں داخل فرما اور عذاب قبر و عذاب جہنم سے اس کو اپنی پناہ میں رکھ۔

اس دعاء نبوی کو سن کر حضرت عوف بن مالک کہتے ہیں کہ مجھ کو یہ تمنا ہو گئی کہ کاش اس میت کی جگہ میری میت ہوتی۔ (مشکوٰۃ جلد ۱ ص ۱۳۵)

## ۲۔ حضرت ابو امامہ رضی اللہ تعالیٰ عنہ

آپ فرماتے ہیں کہ میں نے حضرت انس رضی اللہ تعالیٰ عنہ کو دیکھا کہ وہ حضور نبی صلی اللہ تعالیٰ علیہ وسلم کی قبر انور کے پاس آ کر اس طرح کھڑے ہوتے کہ میں سمجھتا تھا کہ نماز شروع کر دی ہے پھر وہ سلام عرض کرتے اور واپس ٹوٹ جاتے۔ (احیاء العلوم جلد ۴ ص ۴۱۷)

## ۳۔ حضرت ابو ہریرہ رضی اللہ تعالیٰ عنہ

آپ بیان فرماتے ہیں کہ جو مسلمان کسی مسلمان کی قبر پر گزرے اور سلام کرے تو دنیا میں اس سے جان پہچان رہی ہو یا نہ رہی ہو ہر حال میں قبر والا اس کے سلام کو سنتا ہے اور اس کے سلام کا جواب بھی دیتا ہے۔ (احیاء العلوم جلد ۴ ص ۴۱۷)

## ۴۔ حضرت نافع رضی اللہ تعالیٰ عنہ

یہ ایک تابعی بزرگ ہیں اور علم حدیث و فن قرأت کے ایک عظیم استاد ہیں۔ یہ کہتے ہیں کہ میں نے سینکڑوں مرتبہ سے زیادہ دیکھا ہے کہ حضرت عبداللہ بن عمر صحابی رضی اللہ تعالیٰ عنہ روضہ اقدس پر حاضر ہوتے اور رسول اللہ صلی اللہ تعالیٰ علیہ وسلم اور حضرت ابو بکر و حضرت عمر رضی اللہ تعالیٰ عنہم کو سلام کر کے گھر واپس جایا کرتے تھے۔ (احیاء العلوم جلد ۴ ص ۴۱۷)

## ۵۔ حضرت بشر بن منصور علیہ الرحمۃ

یہ بہت ہی عظیم المرتبت محدث اور عبادت و ریاضت اور زہد و تقویٰ میں بھی بہت اونچا

مقام رکھتے ہیں۔ روزانہ پانچ سو رکعت نوافل اور ہر تیسرے دن قرآن مجید ختم کرنا ان کا معمول تھا۔ ۱۸۰ھ میں ان کا وصال ہوا۔ ان کا بیان ہے کہ طاعون (پلیگ) کے زمانے میں ایک آدمی روزانہ قبرستان جایا کرتا تھا اور جنازوں پر نماز پڑھ کر گھر آتا تھا۔ پھر شام کو قبرستان جا کر یہ دعا مانگتا تھا کہ اللہ تعالیٰ تم لوگوں کی وحشت کا مونس بنائے اور تمہاری غربت پر رحم فرمائے اور تمہاری نیکیوں کو قبول فرمائے۔ اس آدمی کا بیان ہے کہ میں ایک شام کو قبرستان نہیں گیا تو رات کو میں نے خواب دیکھا کہ ایک کثیر جماعت میرے پاس آئی اور جب میں نے ان لوگوں سے پوچھا کہ کس ضرورت سے آپ لوگ میرے پاس آئے ہیں تو ان لوگوں نے بتایا کہ روزانہ تمہاری دعائیں ہمارے پاس آیا کرتی تھیں لیکن ایک دن تمہاری دعاؤں کا ہدیہ ہم لوگوں کے پاس نہیں آیا اس کی کیا وجہ ہے؟ اس خواب کے بعد کبھی میں نے قبرستان جا کر دعائیں مانگنا نہیں چھوڑا۔ (احیاء العلوم جلد ۲ ص ۴۱۷)

## ۶۔ حضرت امام احمد بن حنبل علیہ الرحمۃ

علی بن موسیٰ حداد کا بیان ہے کہ میں امام احمد بن حنبل کے ساتھ ایک جنازہ میں گیا اور محمد بن قدامہ جوہری بھی ہمارے ہمراہ تھے۔ جب میت دفن ہو گئی تو ایک نابینا قبر کے پاس قرآن مجید پڑھنے لگا تو امام احمد بن حنبل نے اس سے کہا کہ اے فلاح قبر کے پاس قرآن مجید پڑھنا بدعت ہے پھر جب ہم لوگ قبرستان سے باہر آئے تو محمد بن قدامہ جوہری نے امام احمد بن حنبل سے کہا کہ آپ مبشر بن اسمعیل حلبی کے بارے میں کیا کہتے ہیں؟ تو امام احمد بن حنبل نے کہا کہ وہ قابل بھروسہ اور ثقہ محدث ہیں۔ تو محمد بن قدامہ نے پوچھا کہ وہ حدیث میں آپ کے استاد بھی ہیں تو امام احمد بن حنبل نے کہا کہ جی ہاں تو محمد بن قدامہ نے کہا کہ مجھے مبشر بن اسمعیل حلبی نے خبر دی کہ عبدالرحمن بن علاء بن لجاج اپنے باپ سے روایت کرتے ہیں کہ انہوں نے وصیت کی تھی کہ دفن کے بعد میرے سر ہانے سورۃ بقرہ کی ابتدائی اور آخری آیتیں پڑھی جائیں اور انہوں نے کہا کہ میں نے ابن عمر کو وصیت کرتے سنا ہے۔ یہ سن کر امام احمد بن حنبل نے علی بن موسیٰ حداد کو بھیجا کہ جا کر اس نابینا سے کہہ دو کہ

وہ قبر کے پاس قرآن مجید پڑھا کرے۔ (احیاء العلوم ج ۴ ص ۴۱۸)

### ۷۔ حضرت محمد بن احمد مروزی علیہ الرحمۃ

آپ فرماتے ہیں کہ میں نے امام احمد بن حنبل کو یہ فرماتے ہوئے سنا ہے کہ جب تم لوگ قبرستان جاؤ تو سورۃ فاتحہ اور قل هو اللہ اور قل اعوذ برب الفلق اور قل اعوذ برب الناس پڑھ کر اس کا ثواب تمام قبرستان والوں کو پہنچا دو تو اس کا ثواب تمام قبر والوں کو پہنچ جائے گا۔ (احیاء العلوم جلد ۴ ص ۴۱۸)

### ۸۔ حضرت ابو قللابہ علیہ الرحمۃ

یہ بہت ہی جلیل الشان محدث کبیر ہیں اور بڑے مشہور عابد بھی ہیں۔ یہ فرماتے ہیں کہ میں شام سے بصرہ جاتے ہوئے ”خندق“ میں اتر پڑا اور وضو کر کے میں نے دو رکعت نماز پڑھی اور ایک قبر پر سر رکھ کر سو گیا۔ پھر میں جاگا تو صاحب قبر مجھ سے شکایت کرنے لگا کہ تم نے آج کی رات مجھے تکلیف پہنچائی پھر وہ کہنے لگا کہ تم لوگ عمل کرتے ہو اور ہم عمل نہیں کرتے۔ سن لو تمہاری دو رکعتیں تمام دنیا کی چیزوں سے بہتر ہیں۔ پھر یہ کہا کہ تم جا کر دنیا والوں سے ہمارا سلام کہہ دینا اور یہ بھی کہہ دینا کہ تمہاری دعائیں پہاڑوں کے مثل عظیم بن کر ہم لوگوں کے پاس آیا کرتی ہیں۔ (احیاء العلوم جلد ۴ ص ۴۱۸)

### ۹۔ حضرت محمد طوسی معلم علیہ الرحمۃ

ابو بکر رشیدی کہتے ہیں کہ میں نے حضرت محمد طوسی معلم کو خواب میں دیکھا تو انہوں نے فرمایا کہ ابو سعید صفار سے کہہ دینا کہ ہمارا تمہارا تو معاہدہ تھا کہ ہم ایک دوسرے کو نہیں بھولیں گے تو ہم تو نہیں بدلے مگر تم بدل گئے۔ میری آنکھ کھل گئی اور میں نے ابو سعید صفار سے اس خواب کا تذکرہ کیا تو انہوں نے کہا کہ کیا بتاؤں میں ہر جمعہ کو ان کی قبر کی زیارت کے لیے جایا کرتا تھا اور کچھ ایصال ثواب کیا کرتا تھا لیکن اس جمعہ کو میں نہیں جاسکا اسی کی ان کو مجھ سے شکایت ہو گئی ہے۔ (احیاء العلوم جلد ۴ ص ۴۲۳)

## ۱۰۔ حضرت بشار بن غالب نجرانی علیہ الرحمۃ

آپ فرماتے ہیں کہ میں حضرت رابعہ بصریہ عدویہ کے لئے بکثرت دعائیں مانگا کرتا تھا تو ایک دن میں نے خواب میں دیکھا کہ مجھ سے کہہ رہی ہیں کہ اے بشار بن غالب! تمہاری دعائیں ہدیہ کی شکل میں نور کی تھالیوں میں ریشمی رومال سے چھپا کر ہمارے پاس آیا کرتی ہیں۔ تو میں نے کہا کہ وہ کیسے؟ تو انہوں نے فرمایا کہ یاد رکھو زندوں کی دعائیں اموات کے لیے مقبول ہو کر نور کے طباق میں رکھ کر ریشمی کپڑے کے سرپوش سے چھپا کر مردوں کے پاس لائی جاتی ہیں اور لانے والا فرشتہ کہتا ہے کہ یہ فلاح شخص کا ہدیہ ہے جو اس نے تمہارے پاس بھیجا ہے! اور رسول اللہ صلی اللہ تعالیٰ علیہ وسلم کا ارشاد ہے کہ قبر میں میت کی مثال یہ ہے کہ جیسے ڈوبنے والا فریاد کرنے والا آدمی ہر وقت قبر میں مردوں کو انتظار رہتا ہے کہ اس کے باپ یا بیٹوں یا بھائیوں یا دوستوں کی طرف سے دعاؤں اور ایصالِ ثواب (فاتحہ) کا کوئی ہدیہ اس کے پاس آئے گا اور جب ہدیہ آجاتا ہے تو اس کو دنیا بھر کی نعمت پا جانے سے بڑھ کر خوشی حاصل ہوتی ہے۔ (احیاء العلوم ج ۴ ص ۴۱۷)

### ضروری سبق

کاش! مسلمانوں کو ان حقائق سے کچھ سبق ملتا اور انہیں عبرت حاصل ہو کر ہدایت کی روشنی اور توفیق نصیب ہوتی جو اپنے ماں باپ اور بھائیوں بہنوں اور بیٹوں وغیرہ اعزہ واقربا کو قبروں میں دفن کرنے کے بعد پھر ان کا کچھ بھی خیال نہیں رکھتے۔ نہ ان کی قبروں کی زیارت کے لیے کبھی قبرستان میں قدم رکھتے ہیں۔ نہ کبھی دعائے مغفرت کرتے ہیں نہ صدقہ و خیرات اور نیاز و فاتحہ کے ذریعے کبھی ایصالِ ثواب کرتے ہیں نہ ان کے لیے کبھی قرآن خوانی کرائیں نہ محتاجوں کو کھانا کھلا کر اور کپڑا پہنا کر ان کی روحوں کو ثواب پہنچائیں نہ چہلم نہ ششماہی نہ برسی پر انہیں یاد رکھ کر ان کی فاتحہ دلائیں بلکہ اب تو وہابیوں نے یہ غضب ڈھایا کہ زیارت قبور اور نیاز و فاتحہ کو قبر پرستی اور بدعت قرار دے کر مسلمانوں کا اپنے مردہ عزیزوں سے بالکل ہی رشتہ و تعلق کاٹ دیا جس کا نتیجہ یہ ہوا کہ لوگ اپنے ماں باپ اور



بزرگوں کو اس طرح بھول گئے کہ کبھی بھولے سے بھی ان کو یاد نہیں کرتے۔ احسان فراموشی اور مطلب پرستی کی اس سے زیادہ گھناؤنی مثال اور کیا ہوگی کہ ماں باپ اور بھائیوں بہنوں کے وارث بن کر ان کی جائیدادوں پر تو قابض ہو کر مزے اڑا رہے ہیں مگر ان بزرگوں اور عزیزوں کو کبھی یاد کر کے ان کی روحوں کو کسی قسم کا ثواب نہیں پہنچاتے کبھی یہ نہیں سوچتے کہ ہمارے باپ داداؤں نے کتنی محنت و مشقت اٹھا کر ان مکانوں اور جائیدادوں کو بنایا ہوگا جو ہمیں مفت میں دے کر دنیا سے چلے گئے تو ہم ان کا شکر یہ اس طرح ادا کرتے رہیں کہ ان کی قبروں پر حاضر ہو کر کبھی کبھی فاتحہ پڑھتے اور دعائے مغفرت کرتے رہیں۔ قرآن مجید میں خداوند قدوس کا فرمان ہے کہ هَلْ جَزَاءُ الْإِحْسَانِ إِلَّا الْإِحْسَانُ (یعنی احسان کا بدلہ تو احسان ہی ہے) ماں باپ اور بزرگوں کا احسان تو یہ ہوا کہ انہوں نے ہم کو پالا پھروہ ہم کو مکان و جائیداد دے گئے تو ہمیں بھی لازم ہے کہ ان کے احسانوں کا بدلہ دیں کہ ان کو بھلائی کے ساتھ یاد رکھیں اور ان کے لیے دعاء و استغفار کرتے رہیں اور فاتحہ کے ذریعے ان کو ایصالِ ثواب اور ان کی روحوں کو ثواب پہنچاتے رہیں۔ بہر حال ہر مسلمان کا یہ لازمی کارنامہ ہونا ہی چاہئے کہ وہ اپنے ماں، باپ، دادی، دادا اور اپنے عزیزوں اور رشتہ داروں کو ہمیشہ یاد رکھیں اور کبھی بھی ان کی قبروں کی زیارت اور ان کی فاتحہ و ایصالِ ثواب اور دعائے مغفرت و استغفار سے ہرگز ہرگز غافل نہ رہیں۔

مانو نہ مانو آپ کو یہ اختیار ہے

ہم نیک و بد جناب کو سمجھائے جائیں گے

وما علینا الا البلاغ

وما توفیقی الا باللہ

وہو حسبی و نعم الوکیل

(۹)

## دربار خدا وندی میں حساب کس طرح ہوگا؟

خداوند قہار و جبار کے دربار میں بندوں کے حساب و کتاب کا منظر بہت ہی مہیب اور بے حد خوفناک ہوگا۔ اللہ تعالیٰ کے فرشتے جو بہت ہی بیت ناک اور انتہائی خوفناک ہوں گے وہ اپنی کرخت آواز سے ڈانٹ کر جھڑکتے اور ہانکتے ہوئے لوگوں کو دربار خداوندی میں حاضر کریں گے اور خداوند قدوس ایسے غضب و جلال میں ہوگا کہ الاماں والحفیظ! سب سے پہلے انبیاء کرام کی مقدس جماعت حساب فہمی کے لیے پیش ہوگی اور اللہ عزوجل ان مقدس نفوس سے سوال فرمائے گا جب تم لوگوں نے میرے احکام اپنی اپنی قوموں کو پہنچائے تو تمہاری قوموں نے تم کو کیا جواب دیا؟ تو اس سوال کی عظمت و ہیبت سے انبیاء کرام کی عقلیں مہوت ہو جائیں گی اور ان کا علم اس قدر فراموش ہو جائے گا کہ وہ کہیں گے کہ ”ہمیں کچھ معلوم نہیں، بے شک تمام غیبوں کا جاننے والا تو ہی ہے چنانچہ ارشاد قرآنی ہے کہ:-

(یاد کرو) جب اللہ تعالیٰ تمام رسولوں کو جمع کر کے فرمائے گا کہ تمہاری قوموں نے تمہیں کیا جواب دیا تھا؟ تو سب یہ کہیں گے کہ ہمیں کچھ معلوم نہیں بے شک سب غیب

یَوْمَ يَجْمَعُ اللَّهُ الرَّسُلَ فَيَقُولُ مَاذَا  
أَجَبْتُمْ قَالُوا لَا عِلْمَ لَنَا إِنَّكَ عَلَّامُ  
الْغُيُوبِ .

(پ۔۷۔ العائدۃ آیت ۱۰۹)

کی باتوں کو تو ہی جاننے والا ہے

حقیقت میں رسولوں کو سب کچھ معلوم تھا مگر اس وقت شدت ہیبت اور جلال خداوندی کی دہشت سے ان کی عقلیں خوفزدہ ہو کر مبہوت ہو چکی ہوں گی اور ان کا سارا علم فراموش ہو چکا ہوگا۔ اس لیے ان کا یہ کہنا بالکل درست ہوگا کہ ہمیں کچھ معلوم ہی نہیں جس وقت وہ قہار و جبار حضرت عیسیٰ علیہ السلام سے یہ تہدید آمیز سوال فرمائے گا۔

ءَاَنْتَ قُلْتَ لِلنَّاسِ اتَّخِذُوْنِي  
وَأُمِّي الْهَيْبِيْنَ مِنْ دُوْنِ اللّٰهِ ۔  
کیا تم نے لوگوں سے یہ کہا تھا کہ تم لوگ مجھ  
کو اور میری والدہ کو اللہ کے سوا دوسرا خدا بنا لو۔

تو اس سوال کی ہیبت و جلالت سے حضرت عیسیٰ علیہ السلام کئی برس تک مبہوت ہو کر خاموش رہیں گے۔ پھر جب انہیں قدرے سکون قلب نصیب ہوگا تو عرض کریں گے کہ

سُبْحٰنَكَ مَا يَكُوْنُ لِيْ اَنْ اَقُوْلَ  
مَا لَيْسَ لِيْ بِحَقِّيْ ؕ اِنْ كُنْتُ قُلْتُهُ  
فَقَدْ عَلِمْتُهُ تَعَلَّمُ مَا فِيْ نَفْسِيْ  
وَلَا اَعْلَمُ مَا فِيْ نَفْسِكَ ؕ اِنَّكَ  
اَنْتَ عَلٰمُ الْغُيُوْبِ ۔  
(پ۔۷۔ المائدہ آیت ۱۱۶)

(اے اللہ) تو پاک ہے میرے لیے یہ جائز  
نہیں کہ میں وہ بات کہوں جس کا مجھے کوئی  
حق نہیں اگر میں نے ایسا کہا ہوگا تو ضرور  
تجھے معلوم ہوگا تو جانتا ہے جو میرے جی  
میں ہے اور میں نہیں جانتا جو تیرے علم میں ہے  
بے شک تو ہی ہے سب غیبوں کا جاننے والا

انبیاء اور رسولوں کے بعد پھر فرشتوں سے حساب لیا جائے گا۔ اس شدت حساب سوال اور خدا کے غضب و جلال کو دیکھ کر تمام امتیں خوفزدہ ہو کر لرزاں و ترساں ہو جائیں گی۔ پھر اللہ تعالیٰ حضرت جبرائیل علیہ السلام کو حکم فرمائے گا کہ جہنم کو حاضر کریں تو بہت سے فرشتے اس کی لگاموں کو پکڑے ہوئے جہنم کو لائیں گے اور جہنم چیختی چنگھاڑتی اور شور مچاتی ہوئی آئے گی اور تمام خلایق اس کی چیخ و چنگھاڑ کو سن کر اس طرح سہم جائیں گے کہ خوف و ہراس سے بے خود ہو کر سب لوگ گھٹنوں کے بل زمین پر گر پڑیں گے۔ پھر اللہ تعالیٰ کفار و مجرمین سے علی روس الاشہاد سوال فرمائے گا اور لوگوں کے اعضاء ان کے کرتوتوں کو بیان کریں گے اور بھرے مجمع میں خوب رسوائیاں ہوں گی۔

مومنین میں سے کچھ لوگوں کے نامہ اعمال ان کے داہنے ہاتھ میں دیئے جائیں گے تو خدا کے فضل کی بنا پر ان لوگوں سے بہت آسان حساب لیا جائے گا اور کچھ لوگوں کو ان کے نامہ اعمال پیٹھ کے پیچھے سے ان کے بائیں ہاتھ میں دیا جائے گا تو ان لوگوں سے خدا کی عدل کی بنا پر بڑا سخت حساب لیا جائے گا جیسا کہ قرآن مجید میں ہے کہ:-

فَأَمَّا مَنْ أُوْتِيَ كِتَابَهُ بِيَمِينِهِ فَسَوْفَ يُحَاسَبُ حِسَابًا يَسِيرًا وَيَنْقَلِبُ إِلَىٰ أَهْلِهِ مَسْرُورًا وَأَمَّا مَنْ أُوْتِيَ كِتَابَهُ وَرَاءَ ظَهْرِهِ فَسَوْفَ يَدْعُوا ثُبُورًا وَيَصْلَىٰ سَعِيرًا .

تو وہ جو ان کا نامہ اعمال ان کے داہنے ہاتھ دیا جائے گا ان سے عنقریب آسان حساب میں لیا جائے گا اور وہ اپنے گھر والوں کی طرف خوش و خرم ہو کر پلٹیں گے اور وہ جہنم کا نامہ اعمال اس کی پیٹھ کے پیچھے دیا جائے گا وہ عنقریب موت مانگے گا اور بھڑکتی آگ

(پ ۳۰) سورة الانشقاق میں داخل ہوگا

الغرض! خداوند قہار و جبار کے دربار میں حساب اعمال کا مرحلہ نہایت ہی دلدوز بے حد خطرناک انتہائی روح فرسا و جانسوز ہے۔ ارحم الراحمین اپنا فضل و کرم فرمائے اور تمام مومنین اہل سنت و جماعت کو اس پر خطر منزل سے سلامتی و عافیت کے ساتھ گزار کر منزل مقصود پر پہنچائے اور جہنم سے نجات عطا فرما کر جنت کی دائمی نعمتوں سے سرفراز فرمائے۔

(آمین بحرمتہ النبی الامین)

علیہ الصلوٰۃ والسلام ابد الابدین

برحمتک یا ارحم الراحمین)

(۱۰)

## جہنم و جنت میں داخلہ کیونکر ہوگا

### جہنم کے قیدی

جہنم چونکہ غضب خداوندی اور اس کے عذاب و عتاب کا مظہر ہے اس لیے اس کے دروازے غضب الہی کے نشان ہیں جہنمیوں کو عذاب کے فرشتے گروہ درگروہ نہایت ذلت و حقارت کے ساتھ اپنی ڈانٹ و ڈپٹ اور کرخت آوازوں سے جانوروں کی طرح ہانکتے ہوئے جہنم کے پھانکوں کی طرف چلاتے ہوں گے اور جہنمی گروہ منہ لٹکائے نہایت ہی غمگین و حزین صورت بنائے جبکہ ان کے چہرے سیاہ اور خوف و ہراس اور مایوسی و نامرادی کی وجہ سے ان پر دھوئیں اڑ رہے ہوں گے۔ شرم و ندامت سے سر جھکائے آنکھیں نیچی کیے ہوئے جہنم میں داخل کرنے کے لیے لائے جائیں گے اور جیسے ہی جہنم کے بڑے بڑے دروازوں پر پہنچیں گے تو پہلے فرشتوں کی لعنت و ملامت اور انکی دھتکار و پھٹکار سنیں گے۔ پھر عذاب جہنم کے فرشتے اپنی نہایت ہی سخت و کرخت آوازوں میں ڈانٹ کر ان سے پوچھیں گے کہ کیا دنیا میں خدا کے رسول تمہارے پاس تمہیں خدا کی آیتیں سنانے اور اس برے دن سے ڈرانے کے لیے نہیں آئے تھے؟ تو سب جہنمی اپنی سبھی اور بھرائی ہوئی آوازوں سے اپنے جرم کا اقرار کریں گے۔ اور کہیں گے کہ کیوں نہیں اللہ کے رسول یقیناً ہمارے پاس آئے تھے اور انہوں نے طرح طرح سے ہم لوگوں کو سمجھایا اور اس دن کے عذاب سے ہمیں ڈرایا تھا مگر ہماری شامت تھی کہ ہم نے ان کی صداقت اور حقانیت بھری تقریروں کو جھٹلایا

جس کا انجام ہم نے آج اپنی آنکھوں سے دکھ لیا کہ ہم پر عذاب کی بات پوری ہو کر رہی۔ پھر عذاب کے فرشتے یہ کہہ کر انہیں ذلت کے ساتھ جہنم میں پھینک دیں گے کہ جاؤ اب جہنم میں چلے جاؤ جہاں ہمیشہ ہمیشہ کے لیے تمہیں عذابوں میں گرفتار ہو کر رہنا ہے اور یہ جہنم متکبروں کا اتنا برا اور اس قدر بدترین ٹھکانا ہے کہ اس سے زیادہ برا اور اس سے بڑھ کر بدترین ٹھکانا کوئی سوچا ہی نہیں جاسکتا چنانچہ قرآن مجید نے اپنے معجزانہ انداز بیان میں اس ہولناک منظر کی تصویر کشی کرتے ہوئے فرمایا کہ:-

وَسِيقَ الَّذِينَ كَفَرُوا إِلَىٰ جَهَنَّمَ  
 زُمَرًا حَتَّىٰ إِذَا جَاءُوهَا فَفُتِحَتْ  
 أَبْوَابُهَا وَقَالَ لَهُمْ خَزَنَتُهَا أَلَمْ  
 يَأْتِكُمْ رُسُلٌ مِّنكُمْ يَتْلُونَ عَلَيْكُمْ  
 آيَاتِ رَبِّكُمْ وَيُنذِرُونَكُمْ لِقَاءَ  
 يَوْمِكُمْ هَٰذَا قَالُوا بَلَىٰ وَلَٰكِن  
 حَقَّتْ كَلِمَةُ الْعَذَابِ عَلَى  
 الْكَافِرِينَ . قِيلَ ادْخُلُوا أَبْوَابَ  
 جَهَنَّمَ خَالِدِينَ فِيهَا فَبِئْسَ  
 مَثْوَىٰ الْمُتَكَبِّرِينَ .

اور کافر جہنم کی طرف ہانکے جائیں گے گروہ  
 گروہ یہاں تک کہ جب وہاں پہنچیں گے  
 تو دروازے کھولے جائیں گے اور اس  
 بھکے داروغہ ان سے کہیں گے کیا تمہارے  
 پاس تمہیں میں سے وہ رسول نہ آئے تھے  
 جو تم پر تمہارے رب کی آیتیں پڑھتے تھے  
 اور تمہیں اس دن کے بلنے سے ڈراتے  
 تھے کہیں گے کیوں نہیں مگر عذاب کا قول  
 کافروں پر برحق ہوا فرمایا جائے گا۔ چلے  
 جاؤ جہنم کے دروازوں میں ہمیشہ رہنے کے  
 لیے تو کیا ہی برا ٹھکانا ہے وہ متکبروں کا۔

(پ ۲۳۔ الزمر آیت ۸۱-۷۲)

### جنت کے مہمان

جنتی اپنی اپنی سواریوں پر نہایت اعزاز و احترام کے ساتھ لائے جائیں گے وہ گروہ  
 گروہ جنت کی طرف تعظیم و تکریم کے ساتھ بلائے جائیں گے اور جب اس مقدس گروہ کی  
 رسائی جنت کے شاندار دروازوں کے پاس ہوگی تو ایک دم تمام دروازے کھل جائیں گے اور  
 استقبال کرنے والے ملائکہ کی مقدس جماعت ہر طرف سے سلام و اکرام اور خوش آمدید کا

نعرہ بلند کرے گی۔ جنتی نہایت ہی ہشاش اور بشاش اور خوش و خرم ہو کر جنت میں داخل ہوں گے اور یہ کہتے ہوں گے کہ الحمد للہ! کہ خداوند تعالیٰ نے اپنا وعدہ ہمیں سچ کر دکھایا اور ہمیں اس زمین جنت کا وارث بنا دیا کہ ہم جہاں چاہیں رہیں تو واہ! واہ! عمل صالح کرنے والوں کا ثواب کیا ہی خوب ہے اور عرش کے گرد حلقہ باندھے ہوئے جذبہ سرور اور جوش مسرت کے ساتھ ملائکہ مقربین حمد و تسبیح الہی کا نعرہ لگاتے ہوں گے۔ چنانچہ قرآن مجید اپنے قدسی انداز بیان میں اس کی منظر کشی کرتے ہوئے ارشاد فرماتا ہے کہ:-

اور جو اپنے رب سے ڈرتے تھے ان کی سواریاں گروہ گروہ جنت کی طرف چلائی جائیں گی یہاں تک کہ جب وہاں پہنچیں گے اور اس کے دروازے کھلے ہوئے ہوں گے اور اس کے درونہ ان سے کہیں گے کہ سلام تم پر تم خوب رہے تو جنت میں جاؤ ہمیشہ رہنے کے لیے اور جنتی کہیں گے کہ سب خوبیاں اللہ کے لیے ہیں جس نے اپنا وعدہ ہم سے سچا کیا اور ہمیں زمین کا وارث کیا کہ ہم جنت میں رہیں جہاں چاہیں تو کیا ہی بہترین بدلہ ہے نیک عمل کرنے والوں کا اور تم فرشتوں کو دیکھو گے عرش کے آس پاس حلقہ باندھے اپنے رب کی تعریف کے ساتھ اس کی پاکی بول رہے ہوں گے اور لوگوں میں سچا فیصلہ کر دیا جائیگا اور (ہر طرف) سے یہی کہا جائے گا کہ سب

وَسِيقَ الَّذِينَ اتَّقَوْا رَبَّهُمْ إِلَى الْجَنَّةِ زُمَرًا حَتَّىٰ إِذَا جَاءُوهَا وَفُتِحَتْ أَبْوَابُهَا وَقَالَ لَهُمْ خَزَنَتُهَا سَلَامٌ عَلَيْكُمْ طِبْتُمْ فَادْخُلُوهَا خَالِدِينَ . وَقَالُوا الْحَمْدُ لِلَّهِ الَّذِي صَدَقَنَا وَعْدَهُ وَأَوْرَثَنَا الْأَرْضَ نَتَبَوَّأُ مِنَ الْجَنَّةِ حَيْثُ نَشَاءُ فَنِعْمَ أَجْرُ الْعَامِلِينَ وَتَرَى الْمَلَائِكَةَ حَافِينَ مِنْ حَوْلِ الْعَرْشِ يُسَبِّحُونَ بِحَمْدِ رَبِّهِمْ وَقُضِيَ بَيْنَهُم بِالْحَقِّ وَقِيلَ الْحَمْدُ لِلَّهِ رَبِّ الْعَالَمِينَ .

(پ ۲۳۔ الزمر۔ آیت ۷۵)

خوبیاں اللہ کے لیے ہیں جو سارے جہانوں  
کا پالنے والا ہے۔

بہر حال و خول جہنم اور جنت میں داخلہ کا منظر بہت ہی عبرت خیز و نصیحت آموز ہے۔  
ہر مسلمان پر لازم ہے کہ جہنم میں لے جانے والے عقائد و اعمال سے توبہ کرے اور کبھی بھی  
ان اعمال کا مرتکب نہ ہو اور جنت میں لے جانے والے عقائد و اعمال پر مستقیم رہ کر ان  
عقائد و اعمال کا زندگی بھر پابند رہے کون کون سے اعمال جہنم میں لے جانے والے ہیں؟ اور  
کون کون اعمال صالحہ جنت میں لے جانے والے ہیں؟ اس سلسلے میں ہماری دو کتابیں۔  
(۱) جہنم کے خطرات (۲) اور بہشت کی کنجیاں پڑھ لینی ضروری ہیں۔

واللہ تعالیٰ هو الموفق

و صلی اللہ تعالیٰ علی خیر خلقہ محمد والہ و صحبہ اجمعین

و الحمد للہ رب العلمین



## ضروری ہدایات

۱- مذہب اہل سنت و جماعت پر نہایت مضبوطی کے ساتھ قائم و ثابت قدم رہیں جس پر علمائے حرمین شریفین اور ہندوستان میں حضرت مولانا شاہ عبدالحق محدث دہلوی و حضرت مولانا بحر العلوم لکھنوی و حضرت مولانا فضل حق خیر آبادی و حضرت مولانا شاہ احمد رضا خان صاحب بریلوی وغیرہ رحمۃ اللہ علیہم رہے ہیں۔ اہل سنت و جماعت کے جتنے مخالف مثلاً وہابی، نجدی، دیوبندی، رافضی، نیچری، غیر مقلد، قادیانی وغیرہم ہیں سب سے جدا رہیں اور سب کو اپنا دشمن و مخالف جانیں۔ ان کا وعظ نہ سنیں۔ ان کی صحبت میں نہ بیٹھیں، ان کی کتابوں کو نہ پڑھیں کہ شیطان کو معاذ اللہ دل میں وسوسہ ڈالتے کچھ دیر نہیں لگتی۔ آدمی کو جہاں اپنی جان و مال یا آبرو کا اندیشہ ہو وہاں ہرگز نہ جائے۔ دین و ایمان سب سے زیادہ عزیز چیز ہے لہذا اس کی مخالفت میں حد سے زیادہ کوشش فرض ہے۔ مال اور دنیا کی عزت دنیا کی زندگی دنیا ہی تک ہیں۔ دین و ایمان سے آخرت کی دائمی زندگی میں کام پڑتا ہے لہذا ان کی فکر سب سے لازم و ضروری ہے۔

۲- نماز پنج گانہ کی پابندی نہایت ضروری ہے مردوں کو مسجد و جماعت کی حاضری بھی لازم ہے بے نمازی اور بلا عذر جماعت چھوڑنے والے فاسق و گناہ گار ہیں۔ بے نمازی وہی نہیں جو کبھی نماز نہ پڑھے بلکہ جو ایک وقت کی نماز بھی قصداً چھوڑ دے بے نماز ہے۔ کسی کی نوکری ملازمت یا تجارت وغیرہ کسی حاجت کے سبب نماز قضا کر دینی سخت ناشکری اور بہت بڑی نادانی ہے۔ کوئی آقا یہاں تک کہ کافر کا بھی اگر نوکر ہو تو اپنے ملازم کو نماز سے نہیں روک سکتا اور اگر کوئی آقا ملازم کو نماز سے منع کرے تو ایسی نوکری ہی قطعی حرام ہے۔ یاد رکھو کہ نماز چھوڑ کر کوئی رزق کا ذریعہ برکت نہیں لاسکتا۔ رزق تو اسی کے قبضہ میں ہے جس نے نماز فرض کی ہے اور وہ نماز چھوڑنے پر سخت غضب فرماتا

ہے۔ والعیاذ باللہ تعالیٰ۔

۳۔ جتنی نمازیں قضاء ہوئی ہیں۔ بالغ ہونے کے وقت سے سب کا ایسا حساب لگائیں کہ تخمینے میں کوئی نماز نہ رہ جائے۔ زیادہ ہو جائیں تو حرج نہیں اور وہ سب بقدر طاقت رفتہ رفتہ بہت جلد ادا کریں کاہلی نہ کریں کہ موت کا وقت معلوم نہیں اور جب تک فرض ذمہ پر باقی ہوتا ہے کوئی نفل قبول نہیں ہوتا۔

جب چند نمازیں قضا ہوں مثلاً سو بار کی فجر قضا ہے تو ہر بار یوں نیت کریں کہ سب میں پہلی وہ فجر جو مجھ سے قضا ہوئی۔ یعنی جب ایک ادا ہوئی تو باقیوں میں سب سے پہلی ہے میں وہ پڑھ رہا ہوں اسی طرح ظہر و عصر وغیرہ ہر نماز میں نیت کریں۔ فقط فرض و ہجر یعنی ہر دن کی ۲۰ رکعتیں قضا میں پڑھی جائیں گی۔ سنتوں اور نفلوں کی قضا ضروری نہیں۔

۴۔ جتنے روزے بھی قضا ہوئے ہوں دوسرا رمضان آنے سے پہلے ادا کر لیے جائیں کیونکہ جب تک پچھلے رمضان کے روزوں کی قضا نہ کر لی جائے اگلے روزے قبول نہیں ہوتے۔

۵۔ جو صاحب مال ہیں وہ زکوٰۃ بھی دیں۔ جتنے برسوں کی تہ دی ہو فوراً حساب لگا کر کے ادا کریں۔ ہر سال کی زکوٰۃ سال تمام ہونے سے پہلے دے دیا کریں سال تمام ہونے کے بعد دیر لگانا گناہ ہے لہذا شروع سال سے رفتہ رفتہ دیتے رہیں۔ سال تمام ہونے پر حساب کریں۔ اگر ادا ہو چکی تو بہتر وزنہ جتنی باقی ہو فوراً دے دیں اور اگر کچھ زیادہ نکل گیا ہے تو آئندہ سال میں مجرا کر لیں۔




۶۔ صاحب استطاعت پر حج بھی فرض ہے اللہ تعالیٰ نے اس کی فرضیت بیان کر کے فرمایا کہ **وَمَنْ كَفَرَ فَإِنَّ اللَّهَ غَنِيٌّ عَنِ الْعَالَمِينَ** یعنی جو کفر کرے تو اللہ سارے جہان سے بے پروا ہے۔ نبی صلی اللہ تعالیٰ علیہ وسلم نے حج چھوڑ دینے والے کو فرمایا ہے کہ چاہے یہودی ہو کر مرے یا نصرانی ہو کروالعیاذ باللہ تعالیٰ۔

۷۔ کذب، فحش، چغلی، غیبت، زنا، لواطت، ظلم، خیانت، بدکاری اور تکبر وغیرہ ہر گناہ اور ہر بری خصلت سے بچیں جو ان باتوں کا عامل رہے گا۔ اللہ ورسول کے وعدے سے اس کے لیے جنت ہے۔

جَلَّ جَلَالُهُ وَ صَلَّى اللَّهُ تَعَالَى عَلَيْهِ وَعَلَىٰ آلِهِ وَ أَصْحَابِهِ وَسَلَّمَ .



# ہماری دیگر مطبوعات



7674

اکبر بک سیلز اردو بازار لاہور

Marfat.com